


# కార్తిక లోకం

డిసెంబర్ - ౨౮



పెరుగుతున్న ధరలు

ఊళ్ళు పడలేదని  
సంతోషించకండి  
అటల్జీ!  
మన బజ్జెపి స్కూరుకి  
అసలు ప్రమాదం  
కిందినుంటి  
మాసు కొస్తోంది !!





# డిసెంబర్ 11 దేశవ్యాపిత సమ్మెను జయప్రదం చేయండి

**కేంద్ర, రాష్ట్ర ప్రభుత్వాలు అవలంబిస్తున్న ప్రజాకంటక ఆర్థిక విధానాలను వ్యతిరేకిస్తూ, మతసామరస్యాన్ని కాపాడాలని కోరుతూ డిసెంబర్ 11వ తేదీన దేశవ్యాప్తంగా జరగబోయే సమ్మెను, హర్తాల్‌ను జయప్రదం చేయవలసిందిగా జాతీయ ప్రజాసంఘాల ఐక్యవేదిక (ఆంధ్రప్రదేశ్) రాష్ట్ర సదస్సు పిలుపు నిచ్చింది.**

నవంబర్ 18వ తేదీన హైదరాబాద్‌లోని సుందరయ్య విజ్ఞాన కేంద్రంలో ప్రజాసంఘాల ఐక్యవేదిక రాష్ట్ర సదస్సు జరిగింది. వివిధ కార్మిక, ఉద్యోగ, విద్యార్థి, మహిళ, యువజన సంఘాల నాయకులు, ప్రతినిధులు ఈ సదస్సులో పాల్గొన్నారు. సి.ఐ.టి.యు. రాష్ట్ర అధ్యక్షులు కానందూరి ప్రసాదరావు సదస్సుకు అధ్యక్షత వహించారు. ఈ సందర్భంగా ఆయన మాట్లాడుతూ సోవియట్ యూనియన్ విచ్ఛిన్నం తర్వాత అమెరికా సామ్రాజ్యవాదం పెచ్చరిల్లిందని పేర్కొన్నారు. అమెరికా తన స్వప్రయోజనాలకోసం అభివృద్ధి చెందుతున్న దేశాలపై గ్లోబలైజేషన్, ప్రైవేటీకరణ, స్వేచ్ఛా మార్కెట్ల పేరుతో దోపిడీ విధానాలను రుద్దుతుందని, కేంద్ర-రాష్ట్ర ప్రభుత్వాలు అమలు చేస్తున్న ఈ సామ్రాజ్యవాద విధానాల ఫలితంగానే దేశంలో ప్రస్తుత సంక్షోభం తలెత్తందని అన్నారు.

ఎ.ఐ.టి.యు.సి. రాష్ట్ర ప్రధాన కార్యదర్శి శ్రీ పొట్లూరి నాగేశ్వరరావు మాట్లాడుతూ రాష్ట్ర ప్రభుత్వానికి ప్రపంచబ్యాంకు ఇప్పటివరకు రు.27000 కోట్లు రుణంగా ఇచ్చిందని, దీని ఫలితంగా రాష్ట్రంలో సామ్రాజ్యవాద విషచాయలు ప్రస్ఫుటంగా కనిపిస్తున్నాయని అన్నారు. హెచ్.ఎం.ఎస్. రాష్ట్ర అధ్యక్షులు శ్రీ నాయని నర్సింహారెడ్డి, హెచ్.ఎం.కె.సి. రాష్ట్ర అధ్యక్షులు శ్రీ ఎ.వి.కె.చైతన్య, ఆంధ్రప్రదేశ్ రైతు సంఘం రాష్ట్ర కార్యదర్శి శ్రీ వి.శ్రీనివాసరావు, వ్యవసాయ కార్మిక సంఘం రాష్ట్ర ప్రధాన కార్యదర్శి శ్రీ పి.మధు, అఖిల భారత ప్రజాతంత్ర మహిళా సంఘం రాష్ట్ర కార్యదర్శి శ్రీమతి ఎస్.పుణ్యవతి, ఆంధ్రప్రదేశ్ రైతు సంఘం (అమృత ఎస్టేట్స్) రాష్ట్ర ప్రధాన కార్యదర్శి శ్రీ కొల్లి నాగేశ్వరరావు, యు.టి.ఎస్. రాష్ట్ర ప్రధాన కార్యదర్శి శ్రీ వెంకటస్వామి తదితరులు సదస్సులో ప్రసంగిస్తూ ప్రభుత్వ విధానాలను తీవ్రంగా దుయ్యబట్టారు. అలాగే ఎస్.ఎఫ్.ఐ., ఎ.ఐ.ఎస్.ఎఫ్., ఆంధ్రప్రదేశ్ మహిళా సమాఖ్య, డి.వై.ఎస్.ఐ., యు.టి.యు.సి.ఎల్.ఎస్., ఎ.ఐ.ఐ.ఇ.ఎ., ఎ.ఐ.బి.ఇ.ఎ., బెఫి, ఎ.పి.ఎం.ఎస్.ఆర్.యు., సి.జి.ఇ. కాన్ఫెడరేషన్, హెచ్.ఎం.ఎస్. తదితర సంఘాలకు

చెందిన నాయకులు ప్రసంగిస్తూ డిసెంబర్ 11న జరిగే సమ్మె, హర్తాల్‌లకు పూర్తి మద్దతును ప్రకటించారు.

ఈ సందర్భంగా శ్రీ పొట్లూరి నాగేశ్వరరావు ప్రవేశపెట్టిన తీర్మానాన్ని సి.ఐ.టి.యు. రాష్ట్ర కోశాధికారి శ్రీ ఎస్.వీరయ్యబలపరచగా సదస్సు ఏకగ్రీవంగా ఆమోదించింది.

**తీర్మానంలోని ప్రధానాంశాలు:**

ధరలు చుక్కలనంటి సామాన్యులు అలమటిస్తున్నా ప్రపంచబ్యాంకు మోజులో పడిన

**జాతీయ ప్రజాసంఘాల ఐక్యవేదిక రాష్ట్ర సదస్సు విజ్ఞప్తి**

కేంద్ర-రాష్ట్ర ప్రభుత్వాలు ప్రజల గోడును పట్టించుకోవడం లేదు. గతంలో కాంగ్రెస్ అనుసరించిన విధానాలనే అవి మరింత వేగంగా అమలు చేస్తున్నాయి. వీటి ఫలితంగా అన్ని రంగాల శ్రామికులు, మహిళలు, విద్యార్థులు, ఇతర ప్రజానీకం బతుకులు కడగండ్ర పాలయ్యాయి. మరోపక్క కులతత్వం, మతన్మీదం పెచ్చరిల్లుతున్నాయి. ఇటువంటి పరిస్థితుల్లో ప్రభుత్వాలు అనుసరిస్తున్న నూతన ఆర్థిక విధానాలకు వ్యతిరేకంగానూ, మత సామరస్యంకోరుతూనూ, 1998 డిసెంబర్ 11న దేశవ్యాపితంగా సమ్మె, హర్తాల్ నిర్వహించాలని జాతీయ ప్రజాసంఘాల ఐక్యవేదిక ఇచ్చిన పిలుపును జయప్రదం చేయవలసిందిగా కోరుతున్నాం.

చట్టసభల్లో మహిళలకు 33 శాతం రిజర్వేషన్ బిల్లును పార్లమెంటులో ప్రవేశపెట్టుకుందనే కుంటిసాకులతో బి.జె.పి. ప్రభుత్వం దాటవేసింది. ప్రైవేటీకరణ విధానాలను అత్యంత వేగంగా అది అమలు చేస్తున్నది. కేంద్ర, రాష్ట్ర ప్రభుత్వోద్యోగుల సంఖ్యను కుదించేందుకు తీవ్రంగా ప్రయత్నిస్తున్నారు. నూతన ఆర్థిక విధానాల ఫలితంగా అనేక దేశీయ

పరిశ్రమలు మూతబడుతున్నాయి. యాజమాన్యాలు అక్రమ లాకౌట్లకు పాల్పడుతున్నాయి. నర్సింహం కమిటీ సిఫార్సుల పేరుతో బ్యాంకింగ్ రంగంలోనూ, మల్టీట్రా కమిటీ సిఫారసుల పేరుతో ఇన్సూరెన్స్ రంగంలోనూ, అలాగే టెలికం, రక్షణ శాఖల్లో ప్రైవేటైజేషన్ విధానాలు పెట్టటం ద్వారా మన ఆర్థిక వ్యవస్థలో అతికీలకమైన పరిశ్రమలను కేంద్ర ప్రభుత్వం నిర్వీర్యం చేస్తోంది.

సుబ్రమణ్యం కమిటీ సిఫార్సుల పేరుతో రాష్ట్ర ప్రభుత్వ ఆధ్వర్యంలో సాగుతున్న కార్పొరేషన్ల మూసివేతలు, హితేనీభయ్యా కమిటీ రిపోర్టు పేరుతో విద్యుత్ బోర్డును మూడు ముక్కలు చేసి తరువాత ప్రైవేటుపరం చేసే ప్రయత్నం, గంగోపాధ్యాయ కమిటీ సిఫార్సుల సాకుతో వర్క్ ఛార్జ్డ్ ఉద్యోగుల ఉద్వాసన - ఇవన్నీ రాష్ట్ర ప్రభుత్వం అనుసరిస్తున్న కార్మిక, ప్రజా వ్యతిరేక విధానాలకు కేవలం కొన్ని ఉదాహరణలు మాత్రమే.

అసంఘటిత రంగంలోని కార్మికులకు కనీస వేతనాలు అమలు చేయటం లేదు. 1991 తర్వాత అనేక రంగాలలో కనీస వేతనాలు సవరించలేదు. ఇది చాలక కార్మిక చట్టాలన్నీ యజమానుల కనుకూలంగా మార్చాలని, వనిగంటలు పెంచాలని, మహిళా కార్మికులతో రాత్రులు కూడా పని చేయించాలని, కార్మికులను సులభంగా తొలగించేందుకు మార్గం సుగమం చేయాలని బి.జె.పి. ప్రభుత్వం ప్రయత్నిస్తున్నది. ఇక క్యాజువల్, కాంట్రాక్టు కార్మికులనైతే పట్టించుకోనే నాధుడే లేడు.

ప్రైవేటీకరణ విధానాల వల్ల సామాజిక న్యాయం దెబ్బతింటున్నది. దళితులు, గిరిజనులు, వెనుకబడిన తరగతుల వారు, మహిళలు, వికలాంగులు తదితర ప్రజానీకానికి ఉన్న కొద్దిపాటి సౌకర్యాలు కూడా క్షీణిస్తున్నాయి. సంక్షేమ కార్యక్రమాలకు నిధుల కేటాయింపు తగ్గించడంతో ఈ తరగతులకు చెందిన ప్రజలే తీవ్రంగా నష్టపోతున్నారు. ఈ సమస్యల వల్ల సాధారణ ప్రజల్లో అసంతృప్తి పెరిగి, ఉద్యమాలకు దారి తీస్తున్నది. ఈ ఉద్యమాలను పక్కదారులు పట్టించేందుకు, విచ్ఛిన్నం చేసేందుకు బి.జె.పి. కుల, మత వైషమ్యాలను పెంచి పోషిస్తున్నది.

అందుకే జాతీయ ప్రజాసంఘాల ఐక్యవేదిక డిసెంబర్ 11న దేశవ్యాపిత సమ్మె, హర్తాల్‌లకు పిలుపునిచ్చింది. రాష్ట్రంలో కూడా అందరూ ఈ పిలుపులో పాల్గొనాలని, జయప్రదం చేయాలని జాతీయ ప్రజాసంఘాల ఐక్యవేదిక ఆంధ్రప్రదేశ్ రాష్ట్ర శాఖ కోరుతున్నది.



# కార్మికలోకం

సి.ఐ.టి.యు. ఆంధ్రప్రదేశ్ కమిటీ మాసపత్రిక

సంపుటి: 26

డిసెంబర్ 1998

వెల: రు.3.00

సంచిక:12

**అయ్యా వాజ్‌పాయ్ మహాశయా!**

**“అస్సానీ” కాదు, ధరల పెరుగుదలకు మీ “సుల్తానీ”యే కారణం!!**

మన దేశంలో ధరలు పెరగటం కొత్తగాదు. అటువంటి అన్ని సందర్భాల్లోను అంతకుముందు అధికారంలో ఉన్న పార్టీనా, విదేశీ హస్తాన్నే, పాపం వాన దేవుడే సాకుగా చూపటం కూడా మన పాలకులకు మామూలే. అయితే సమస్యల్లా ‘సమర్థప్రధాన’ ఆధ్వర్యంలో ఉల్లిగడ్డలు, ఉప్పు ప్యాకెట్టు కూడా కళ్ళెలు తెంచుకుని ‘బక్క’ జనానికే గాక మధ్యతరగతికి సైతం అందనంత ఎత్తుకు ఎగిరిపోయాయి. స్వాతంత్ర్యానికి ముందున్న ధరల్లోనా, 10, 20 సంవత్సరాల క్రితం ధరల్లోనా మనం పొల్చుకోనవసరం లేదు. గత మూడు మాసాల్లో పెరిగిన ధరలు చూసినా కళ్ళు తిరిగి క్రింద పడ్డాయి. వివిధ నిత్యావసర సరకుల ధరలు నేడు 300 నుండి 700 శాతం పెరిగాయి. (సెంటర్ పెజీలోని బాక్సుల్లో చూడండి)

గత 50 సంవత్సరాల్లో ఏనాడూ ఇంత పెద్దఎత్తున ధరలు పెరగలేదే! ఇప్పుడే ఎందుకిలా జరిగింది? ఈ ధరవరల కింద మూలుగుతున్న కోట్లాది మనదేశ ప్రజల ప్రశ్న ఇది.

ఇంత ‘చిన్న’ ప్రశ్నలకు సమాధానాలు చెప్పలేనంత అమాయకులా మన పాలకులు? కవిత్వంలో కూడా ఒకీంత చెయ్యి తిరిగిన వాజ్‌పాయ్ జీ దీనికి కారణం ‘అస్సానీ’ (ప్రకృతి వైపరీత్యాలే)యే గాని తమ ‘సుల్తానీ’ (ప్రభుత్వం) కాదని శిలవిచ్చారు. ఇదే మాట లక్నో ముషాయిరా (కవి సమ్మేళనం)లో చెబితే ‘షహ్! షహ్!’ అనే వారేమో తెలియదుగాని దేశంలో జనం మాత్రం ‘చీ చీ’లు కొడుతున్నారు.

ఈ ధరలను తగ్గించటం మాట అలా ఉంచి కనీసం పెరుగుదలను నిరోధించే ఆలోచన ఈ ప్రభుత్వానికున్నట్లు లేదు. చివరికి తన మిత్రపక్షాలను కూడా మాయచేసి తన హిందూత్వ ఎజెండాతో ముందుకెలా సాగాలా అని ప్రయత్నించే వారికి సామాన్య ప్రజల సమస్యల గురించి ఆలోచన చేసే తీరికుండదని మొదట్నుంచి మేము హెచ్చరిస్తూనే ఉన్నాం.

బి.జె.పి. పాలనలో ధరలెందుకిలా పెరుగుతున్నాయనే అసలు

ప్రశ్నకి వద్దాం. ఎందుకంటే ప్రాథమికంగా ఇది వ్యాపారస్తుల పార్టీ. దీని పునాదే వ్యాపారస్తులు. ఎవరికైనా అనుమానం ఉంటే ఉల్లిపాయ వడిగితే అసలు కథంతా తెలుస్తుంది.

1996 డిసెంబర్‌లో ఉల్లిపాయల దిగుబడి తగ్గితే 1997 మార్చిలో ఎగుమతులను నిషేధించింది అనాటి యునైటెడ్ ఫ్రంట్ ప్రభుత్వం. మళ్ళీ 1997 డిసెంబర్‌లో కూడా గతంలో కంటే మరింతగా 15శాతం దిగుబడి తగ్గినా 1998 మార్చిలో ఎగుమతులు ఆపలేదు బి.జె.పి. సర్కార్. 25కోట్ల కిలోలు (దిగుబడిలో 8శాతం) ఎగుమతికి ఈ సంవత్సరం జూన్‌లోనే కేంద్ర ప్రభుత్వంలోని వినియోగదారుల వ్యవహారాల శాఖ (డిపార్ట్‌మెంట్ ఆఫ్ కన్సూమర్ అఫైర్స్) ఉల్లిపాయల సరఫరా దేశంలో ఇబ్బందులెదుర్కొంటుందని హెచ్చరించినా పక్కకు నెట్టింది వాజ్‌పాయ్ సర్కార్. తీరా అక్టోబర్ 8న ఎగుమతిపై నిషేధం ప్రకటించే సమయానికి ఉత్తర భారతదేశంలో ఉల్లిపాయ ధరకిలోరు.60కి చేరింది. వాజ్‌పాయ్ సర్కార్ నిర్యాకం వల్ల 15శాతం ఉల్లి పంట దిగుబడి

తగ్గితే 900 శాతం ధర పెరిగింది.

దీనికి ‘అస్సానీ’ కారణమా వాజ్‌పాయ్ జీ?!

కూరగాయలు కూడా సామాన్యులకు అందుబాటులో లేకుండా పోయాయి. నూనెలు, వప్పులు సరే సరి. చుట్టూ మధ్యతరగతి ప్రజలు నివసించే హైదరాబాద్, మలక్ పేట మార్కెట్‌లో వివిధ సరుకుల కొనుగోళ్ళు తగ్గిపోయినట్లు పత్రికల్లో వార్తలొచ్చాయి. ఇప్పటికే ఖరీఫ్‌లో నిర్దిష్ట లక్ష్యం కంటే ధాన్యం ఉత్పత్తి తగ్గటం, పెద్దఎత్తున వ్యాపారస్తుల గోడెన్లకు చేరటం కూడా జరిగిపోతున్నది.

బియ్యం కరువంటే మొదటికే మోసమన్నమాట.

ఇది వ్యాపారస్తుల పార్టీ అనడానికి లేదా వారి ప్రయోజనాలను ఇతర రాజకీయ పార్టీలన్నింటికంటే దృఢంగా కాపాడగలిగే పార్టీ అనడానికి మరో ఉదాహరణ: ఇప్పుడు సంక్షోభాన్ని ఎదుర్కోడానికి మనం ఏ దేశాలకు ఎగుమతి చేశామో అవే దేశాల నుండి, ఆ దేశాలు

**సంపాదకీయం**





నిర్దేశించిన ధరలకు దిగుమతి చేసుకుంటున్నాం. అప్పుడు ఎగుమతుల్లో వ్యాపారస్తులకి పొయిదా! ఇప్పుడు మళ్ళీ దిగుమతుల్లో పొయిదా! (4 రాష్ట్రాల ఎన్నికల ఖర్చుకి ఎంతోకొంత ముట్టజెప్పలేని కృతఘ్నులు కాదు కదా వీరు!)

ఇక్కడే మరో ముఖ్యమైన విషయం ప్రస్తావించటం అసందర్భం కాదు. ఉల్లిపాయల దొంగ నిలవదారులను ఎస్సా క్రింద ఎందుకు అరెస్టు చేయరని ఢిల్లీ హైకోర్టులో ఆలిండియా లాయర్స్ యూనియన్ (ఎ.ఐ.ఎల్.యు.) ప్రజాప్రయోజనాల రిట్ దాఖలు చేసింది. ఆ రాష్ట్ర ప్రభుత్వం తరపున ఆహార, పౌర సరఫరాల కమిషనర్ కోర్టుకు ఇచ్చిన సమాధానంలో "పాపం! వ్యాపారస్తులు ఏ పాపం ఎరుగ"రని కితాబు ఇచ్చారు.

ఎంత సరకు దొంగ నిలవ చేసినా, ధరలెంత పెంచి అమ్ముకున్నా ఈ ప్రభుత్వం తమనేమీ చేయదనే గట్టి ఆత్మవిశ్వాసం వ్యాపారస్తులకిచ్చింది బి.జె.పి. అసలు ఎస్సానే ఏరుగారే ప్రయత్నం బి.జె.పి. అధికారంలోకి రాగానే మొదలు పెట్టింది. (సెంటర్ పేజీలో వివరాలు చూడండి) బి.జె.పి.కి, వ్యాపారస్తులకి ఉన్న బాదరాయణ సంబంధం గురించి ఇటువంటి ఉదాహరణలు కోకొల్లలు.

ఢిల్లీలో నర్సుల సమ్మెపైన, ఢిల్లీ విద్యుత్ బోర్డు ఉద్యోగుల పైన ఎస్సా ప్రయోగించిన పార్టీ, యు.పి.లో డాక్టర్ల సమ్మెని ఎస్సా క్రింద నిషేధించి 800 మందికి ఉద్యాసన పలికిన పార్టీ, కోట్లాది ప్రజల జీవితాలతో ఆటలాడుకునే వ్యాపారస్తులకు మాత్రం క్లీన్ చిట్ ఇవ్వటం, వారికి సంబంధించినంత వరకు ఎస్సాకే కోరలు పీకేయటం చూస్తే బి.జె.పి. వర్గ స్వభావం అర్థం అవుతుంది.

ప్రపంచబ్యాంకు అధికారులు, పరతుల్లో ప్రజా పంపిణీ వ్యవస్థకు తూట్లు పొడుస్తున్నారని, దానివల్ల కోట్లాది ప్రజలు తీవ్ర ఇబ్బందులకు గురౌతారని వామపక్షపార్టీలు ఎనాటి నుండే చెప్తున్నాయి. సగం మందిని రేషన్ షాపుల పరిధి నుండి తప్పించిన తర్వాత ఇప్పుడు టమోటాలమ్మినా, ఉల్లిపాయలు అమ్మినా, సస్ ఫలవర్ నూనె అమ్మినా ఎందరికీ ప్రయోజనం కలుగుతుంది? ఈ సంక్షోభానికి పాలకులు స్పందిస్తున్న తీరే వారి విధానం తప్పని రుజువు చేస్తున్నది. "ఇటువంటి సంక్షోభాలు వచ్చినప్పుడు ప్రభుత్వం మార్కెట్లో జోక్యం చేసుకోవాలని" ఇటీవల చిఫ్ సెక్రటరీల మీటింగులో కేబినెట్ సెక్రటరీ పేర్కొన్నట్లు పత్రికల్లో వచ్చింది.

ప్రభుత్వాలు జోక్యం చేసుకోకుండా అన్నీ మార్కెట్ శక్తులకి వదిలేస్తే కోట్లాది ప్రజలు కలభాల్లా మాడిపోతారనేది ప్రపంచ అనుభవం. మనదేశ అనుభవం. ఈ సంవత్సరపు నాలుగో బహుమతి గ్రహీత డాక్టర్ అమర్త్య సేన్ చెప్పింది కూడా ఇదే. అందుకే ధరలు పెంచి, ప్రజాపంపిణీ వ్యవస్థను నిర్వీర్యం చేసిన కేంద్ర-రాష్ట్ర ప్రభుత్వాల విధానాలపై పోరాడాలి.

"ఆకలితో ఉన్న వాడికి వేదాంతం చెప్పకు! కడుపు నిండే మార్గం చూపించ"మన్న స్వామి వివేకానందుని సూక్తిని కూడా తుంగలో తొక్కి, దేశంలోని కోట్లాది సన్న జనం తన మతతత్వ ఎజెండా నాడస్యరానికి అమాయకంగా తలలాపే పసరికపాములని కలలు గంటున్నారు వాజ్ పాయ్-అద్వానీ అండ్ కంపెనీ. వారి కలలు కల్లలని రుజువు చెయ్యాలి. కోట్లాది కష్టజీవులు కోరలేగాక జవసత్వాలున్న జబరదస్తీ జనమని ఈ పాలకులకు రుజువు చేద్దాం. డిసెంబర్ 11 ఆఖరి భారత హర్తల్ జయప్రదం చేద్దాం. ★

# కుల వివక్షతను

కుల వివక్షతను తీవ్రమైన సమస్యగా పరిగణించి, దానిని నిర్మూలించేందుకు తక్షణ చర్యలు చేపట్టవలసిందిగా కోరుతూ, అందుకు తగిన సూచనలు కూడా ఇస్తూ సి.ఐ.టి.యు. రాష్ట్ర ప్రధాన కార్యదర్శి కా॥బి.వి.రాఘవులు ఇటీవల మన రాష్ట్ర ముఖ్యమంత్రి శ్రీ చంద్రబాబునాయుడికి ఒక సవివరమైన లేఖ రాశారు.

రాష్ట్ర జనాభాలో 80 శాతంగా వున్న దళితులు, వెనుకబడిన కులాలవారు, గిరిజనులు తీవ్రమైన కుల వివక్షతకు గురవుతున్నారు. స్వరాజ్యం వచ్చి యాభై ఏళ్ళు గడిచినా ఇంకా కులం పేరుతో ఎన్నో అవమానాలకు, అత్యాచారాలకు బలవుతున్నారు. వీరిలో అత్యధి కులు వ్యవసాయ కార్మికులుగాను, అసంఘటిత కార్మికులుగాను, చిన్న సన్నకారు రైతులుగాను, చేతివృత్తిదార్లు గాను వుండటం చేత తీవ్రమైన ఆర్థిక పీడనకు కూడా గురవుతున్నారు. ఓ వైపు కులపీడన, మరో వైపు ఆర్థిక పీడన వీరి బ్రతుకులను చిన్నాభిన్నం చేస్తున్నాయి.

రాష్ట్రంలోని దళితులు, గిరిజనులు, వెనుకబడిన తరగతుల వారు ఎదుర్కొంటున్న కుల వివక్షత గురించి 'ప్రజాశక్తి' దినపత్రిక నిర్వహించిన రాష్ట్ర వ్యాపిత సర్వేలోనూ, అలాగే "కుల వివక్షతా వ్యతిరేక పోరాట కమిటీ" ఆధ్వర్యంలో 3000 దళాలతో రాష్ట్ర వ్యాపితంగా 15000 గ్రామాలలో జరిగిన సవివరమైన సర్వేలోనూ అనేక ఘోరమైన విషయాలు వెలుగులోకి వచ్చాయి. అత్యంత అమానుషమైన, క్రూరమైన రూపాలలో రాష్ట్ర వ్యాపితంగా అత్యధిక గ్రామాలలో కుల వివక్షత నేటికీ కొనసాగుతున్నదని తేలింది. రాష్ట్ర రాజధాని హైదరాబాద్ నగరంలోనూ అన్ని పట్టణాలలోనూ కులవివక్షత అనేక రూపాలలో కొనసాగుతున్నదని స్పష్టమయ్యింది. ఆఖరికి ప్రజాప్రతినిధులకూ, పబ్లిక్ ప్రదేశాలలోనూ కూడా ఈ కుల వివక్షత తప్పటం లేదు. (గమనిక: కుల వివక్షత ఎన్నెన్ని రూపాలలో ఎంత వికృతంగా కొనసాగుతుందో 'కార్మికలోకం' అక్టోబర్, నవంబర్ సంచికలలో చదవండి) కుల వివక్షతకు తోడు ఈ వర్గాల వారిపై ఆర్థిక దోపిడీ కూడా అనంతంగా కొనసాగుతోంది. ఆర్థిక దోపిడీని కొనసాగించడానికి కూడా కుల వివక్షతను ఉపయోగించుకుంటున్నారు.

రాష్ట్రంలో కుల వివక్షత ఎంత నగ్నంగా ఎన్నెన్ని వికృత రూపాలలో కొనసాగుతుందో కా॥బి.వి.రాఘవులు ముఖ్యమంత్రికి తనురాసిన లేఖలో వివరించారు.

అలాగే కుల వివక్షతా మహమ్మారి కొనసాగడంలో ప్రభుత్వ విధానాల పాత్రను, సమస్య పరిష్కారానికి తీసుకోవలసిన తక్షణ చర్యలను కూడా ఆయన తన లేఖలో వివరించారు. లేఖలో ఈ అంశాలకు సంబంధించిన భాగాన్ని ఇక్కడ యధాతథంగా ఇస్తున్నాం.



# నిర్దులించేందుకు చేర్చులు చేపట్టండి

"రాష్ట్ర ముఖ్యమంత్రి శ్రీ చంద్రబాబునాయుడి గార్హి .....

## హాని చేస్తున్న ప్రభుత్వ విధానాలు

బలహీనవర్గాల అభ్యున్నతి గురించి కబుర్లు చెప్పడం తప్ప రాష్ట్ర, కేంద్ర ప్రభుత్వాలు శాశ్వతమైన కార్యక్రమం చేపట్టడం లేదు. ప్రభుత్వం అనుసరిస్తున్న కొన్ని విధానాలు సామాజిక న్యాయానికి హాని కల్గించేవిగా వున్నాయి. ఎక్కువ చోట్ల దళిత వాడలకు, గిరిజన గూడాలకు, తండాలకు కనీస సౌకర్యాలు లేవు. అభివృద్ధి కార్యక్రమాలకు వీటిని దూరంగా వుంచుతున్నారు. అనేక చోట్ల దళితులకు వచ్చే సంక్షేమ పథకాలను బినామీ పేర్లతో గ్రామ పెత్తందార్లే అనుభవిస్తున్నారు. అనేక ప్రాంతాలలో దళిత వాడలలో మరుగు ప్రాంతంలేక స్త్రీలు నానా అవస్థలు పడుతున్నారు. అవమానాలకు గురవుతున్నారు. ఇప్పటికీ చాలా దళితవాడలకు, తండాలకు రోడ్డు సౌకర్యం లేదు. దళిత, గిరిజన కాలనీలను ఊరిబయట నిర్మించి ప్రభుత్వమే వారిని దూరంగా వుంచుతున్నది. అత్యధికులకు ఇళ్ళు లేవు. ఇళ్ళ జాగాలు లేవు. ఎక్కువ చోట్ల రేషన్ దుకాణం దళితులకు అందుబాటులో లేకుండా దూరంగా ఏర్పాటు చేయబడుతున్నది. దళితులకు అప్పు ఇచ్చి రేషన్ కార్డులు కుదువపెట్టుకోవడం అనేక చోట్ల వున్నది. దళితులకు కేటాయించిన రేషన్ దుకాణాలపైన కూడా ఎక్కువ చోట్ల గ్రామ పెత్తందార్లే ఆధిపత్యం చేస్తున్నారు. సరైన విద్యా, వైద్య సౌకర్యాలకు నోచుకోని దళిత వాడలు, గిరిజన పల్లెలు అనేకం ఇప్పటికీ వున్నాయి. ఎస్.సి., ఎస్.టి., బి.సి. సంక్షేమ హాస్టళ్ళ పరిస్థితి అధ్వాన్నంగా వున్నది. పిల్లల కిస్తున్న స్కాలర్ షిప్పులు, జైల్లో ఖైదీలకిచ్చే దానికన్నా తక్కువగా వున్నది. అనేక ప్రభుత్వ శాఖల్లో విద్యాలయాల్లో రిజర్వేషన్లు అమలు జరపడంలో అవకతవకలు జరుగుతున్నాయి. బ్యాకలోగ్ పోస్టులు నింపడం లేదు. ప్రైవేటీకరణ, కాంట్రాక్టు విధానాల మూలంగా రిజర్వేషన్లు నిప్రయోజనం అవుతున్నాయి. వరదొచ్చినా, కరువొచ్చినా, వ్యాధులొచ్చినా, ఏ వైపరీత్యం వచ్చినా మొదట బాధలకు గురవుతున్నది బలహీనవర్గాలే.

## సమస్య పరిష్కారానికి చిత్తశుద్ధి కావాలి

పై విషయాలను పరిశీలిస్తే అవమానాలు, అత్యాచారాలు, దౌర్జన్యాలు కొనసాగుతూనే వున్నాయని విదితం అవుతుంది. అగ్రకుల దురహంకారం, పెత్తనం అడుగడుగునా ఎదురవుతున్నది. ప్రశ్నిస్తే అణచివేతకు, ప్రతిఘటిస్తే మారణకాండకు పూనుకుంటున్నారు. పోలీసులు ఫిర్యాదులు నమోదు చెయ్యరు. అగ్ర కుల భూస్వాముల వత్తిడికి తలొగ్గి వీరినే వేధిస్తుంటారు. కేసు కోర్టుల దాకా వెళ్ళినా న్యాయం జరుగుతుందని లేదు. సాక్ష్యాలు దొరకవు. న్యాయశాఖ శ్రద్ధ వుండదు. కేసులు వీగిపోయేటట్లు చేస్తారు.

అన్ని రాజకీయ పార్టీలు కులతత్వం మంచిది కాదని చెప్తున్నాయి. కుల వివక్షత పోవాలని చెప్తున్నాయి. అన్ని రాజకీయ పార్టీలు చిత్తశుద్ధితో కృషి చేస్తే కుల వివక్షతను ప్రతిఘటించడం కష్టంకాదు. అన్నింటికన్నా మించి పాలించే ప్రభుత్వం ధృఢ సంకల్పంతో, చిత్తశుద్ధితో కృషి చేస్తే, కుల పీడనపై పోరాడే శక్తులన్నింటికీ కొండంత

## ముఖ్యమంత్రికి

కా॥ బి.వి.రాఘవులు లేఖ

అండ దొరుకుతుంది. దురదృష్టం ఏమంటే రాష్ట్రంలో ఇప్పటివరకు పాలించిన ఏ ప్రభుత్వమూ ఈ సమస్యపై శ్రద్ధ పెట్టలేదు.

మీరు రాష్ట్రాభివృద్ధి గురించి, స్వర్ణాంధ్రప్రదేశ్ గురించి, అదర్శ రాష్ట్రం గురించి పదే పదే నొక్కి చెబుతున్నారు. దళితులు, గిరిజనులు, వెనుకబడిన కులాల ప్రజలు కుల వివక్షతా సమాజంలో ద్వితీయ శ్రేణి పౌరులుగా బ్రతుకుతుంటే మన రాష్ట్రాన్ని 'అదర్శ రాష్ట్రంగా ఎలా తీర్చిదిద్దగలం?

అలా ఒక కోటి 25 లక్షల మంది వ్యవసాయ కార్మికులుగా వున్నారు. డెల్టా ప్రాంతంలో సగం వ్యవసాయం పేద కౌల్టార్లు చేస్తున్నారు. జనాభాలో మరో 40 శాతం ప్రజలు వృత్తులు చేసుకు బ్రతుకుతున్నారు. వీరి చేతుల్లో ఎటువంటి ఉత్పాదక వనరులు లేవు. దుర్బర దరిద్రంలో మగ్గుతున్నారు. అప్పుల సుడిగుండంలో కొట్టుమిట్టాడుతున్నారు. ఆర్థిక వనరులు లేకపోవడంతో విద్య, వైద్యానికి దూరంగా వుంటున్నారు. వీరిలో అత్యధికులు దళితులు, గిరిజనులు, వెనుకబడిన కులాల ప్రజలే. ఈ ప్రజలకు ఉత్పాదక వనరులు సమకూర్చే ప్రయత్నం చేయకుండా మన రాష్ట్రాన్ని ఏ రకంగా స్వర్ణాంధ్ర ప్రదేశంగా నిర్మిస్తారు?

రాష్ట్ర ప్రభుత్వం "ప్రజల వద్దకు పాలన", "జన్మభూమి" వంటి అనేక కార్యక్రమాల ద్వారా ప్రజల భాగస్వామ్యాన్ని పెంచుతున్నామని చెబుతున్నారు. దళితులు, గిరిజనులు, వెనుకబడిన కులాల ప్రజలు అగ్రకులాలతో సమాన స్థాయిలో, ఆత్మగౌరవంతో వ్యవహరించే వాతావరణం ఏర్పడకుండా వీరందరూ సమైక్యంగా రాష్ట్రాభివృద్ధిలో ఎలా భాగస్వాములు అవుతారు?

అందువలన ఇప్పటికైనా కుల వివక్షతా సమస్యలను రాష్ట్ర ప్రభుత్వం తీవ్రంగా పరిగణించి ఈ క్రింది చర్యలను వెంటనే చేపట్టి కుల వివక్షతను నిర్మూలించేందుకు పూనుకోవాలని కోరుతున్నాం.

## సూచనలు

- కుల వివక్షతా సమస్యను వచ్చే శాసనసభా సమావేశాలలో తగినంత సమయం కేటాయించి ప్రత్యేక అజెండాగా పెట్టి కూలంకషంగా చర్చ నిర్వహించాలి.
- జన్మభూమిలో కుల వివక్షతా వ్యతిరేక కార్యక్రమాన్ని నిర్వహించాలి.
- అఖిలపక్ష సమావేశం ఏర్పాటు చేసి అన్ని పక్షాల అభిప్రాయాలను తీసుకుని కుల వివక్షతా నిర్మూలన కార్యాచరణ ప్రణాళికను రూపొందించి అమలు చేయాలి.
- దళితులపై అత్యాచారాల నిరోధకచట్టాన్ని, మానవ హక్కుల చట్టాన్ని పటిష్టంగా అమలు జరపాలి. అత్యాచారాల కేసులను



నత్వరం విచారించి దోషులను శిక్షించేందుకు తగినన్ని కోర్టులను, సిబ్బందిని నియమించాలి. కారంచేడు తీర్పుపై సుప్రీంకోర్టుకు వెళ్ళాలి. బలహీనవర్గాలపై అక్రమంగా పెట్టబడిన కేసులను ఉపసంహరించాలి.

- సర్వేల సందర్భంగా వెల్లడైన వివక్షతా ఘటనలపై నిర్దిష్టమైన ఫిర్యాదులు అధికారుల కివ్వబడ్డాయి. వాటిపై నిర్ణీత వ్యవధిలో తగిన చర్యలు తీసుకోవాలి.
- సామాజిక న్యాయానికి భంగం కలిగించే ప్రైవేటీకరణ, కాంట్రాక్టు విధానాన్ని విరమించుకోవాలి.
- రాష్ట్రంలో ఎస్.సి., ఎస్.టి., బ్యాక్లాగ్ పోస్టులను వెంటనే నింపాలి.
- భూమి లేని ప్రతి కుటుంబానికి ముఖ్యంగా దళిత, గిరిజన, వెనుకబడిన తరగతుల కుటుంబాలకు సాగు భూమిని ఇవ్వాలి. ఇళ్ళ స్థలాల నివ్వాలి.
- కౌలార్లను నమోదు చేసి రక్షణ కల్పించాలి.
- కనీస వేతనాలను వెంటనే పకడ్బందీగా అమలు జరపాలి.
- చేతి వృత్తుల వారికి తక్కువ వడ్డీతో పరపతి సౌకర్యం, నికరమైన మార్కెట్టు సౌకర్యం కల్పించి వృత్తులకు రక్షణ కల్పించాలి.
- బలహీన వర్గాల విద్యాభివృద్ధికి కేటాయింపులు అనేక రెట్లు పెంచాలి.
- కుల వివక్షతకు పాల్పడే వారిపట్ల కఠినంగా, బలహీనవర్గాల పట్ల సానుకూలంగా వ్యవహరించేట్లు అధికార యంత్రాంగాన్ని ముఖ్యంగా రెవెన్యూ సిబ్బందిని పోలీసు సిబ్బందిని తర్ఫీదు చేయాలి.

కుల వివక్షత మానవత్వానికే మాయని మచ్చ. మన సమాజానికి పట్టిన ఈ చీడను ఏరి వేసేందుకు ప్రభుత్వం పూనుకోవాలని, పైన సూచించిన చర్యలు తక్షణం తీసుకోవాలని విజ్ఞప్తి చేస్తున్నాను.

\*\*\*

## కార్తిక చట్టాలను నీరుగార్చే బి.జె.పి. యత్నాలను తిప్పికొట్టండి

సి.ఐ.టి.యు. పిలుపు

సి.ఐ.టి.యు. ఆంధ్రప్రదేశ్ కమిటీ అద్యక్ష ప్రధాన కార్యదర్శులు శ్రీ నంధూరి ప్రసాదరావు, శ్రీ బి.వి.రామవులు అక్టోబర్ 25వ తేదీన ఈ క్రింది పత్రికా ప్రకటనను విడుదల చేశారు.

యాజమాన్యాలకు అనుకూలంగా కార్మిక చట్టాలను సమూలంగా మార్చివేయడానికి కేంద్రంలోని బిజెపి సంకీర్ణ ప్రభుత్వం రంగం సిద్ధం చేసింది. ఐఎంఎఫ్., ప్రపంచబ్యాంకు ఆదేశాలకు అనుగుణంగా ఈ మార్పులను తలపెట్టింది. కార్మికులను సులభంగా తొలగించడానికి, కాంట్రాక్టు కార్మికులను విచలనం చేయడానికి, మహిళా కార్మికులతో రాత్రులు కూడా పనిచేయించడానికి, యూనియన్ ఏర్పాటును కష్టతరం చేయడానికి, పని గంటలు పెంచేందుకు వీలుగా కార్మిక చట్టాలన్నీ మార్చివేస్తున్నారు. ఈ ప్రయత్నాలను కార్మికులు, ఉద్యోగులు సమైక్యంగా తిప్పికొట్టాలని సి.ఐ.టి.యు. పిలుపునిస్తున్నది.

పారిశ్రామిక వివాదాల చట్టంలో 100 మంది కార్మికులు ఆపైన పనిచేసే కంపెనీలలో కార్మికులను తొలగించాలంటే ప్రభుత్వ అనుమతి తీసుకోవాలని, 3 నెలల నోటీసు ఇవ్వాలని నిబంధన ఉండటంవల్ల యాజమాన్యాలు చాలా ఇబ్బందులు వడుతున్నాయట! యాజమాన్యాలు ఎప్పుడైనా, ఎవరినైనా తొలగించేందుకు స్వేచ్ఛనిస్తారట! లాభాలు లేవనే పేరుతో 10 శాతం కార్మికులకు ఏ అనుమతి లేకుండానే తొలగించవచ్చు. క్రమశిక్షణ లోపం, అసమర్థతల పేరుతో కార్మికులను స్వేచ్ఛగా తొలగించే అధికారం యాజమాన్యాలకిస్తున్నారు. శాశ్వత స్వభావంగల పనులలో సైతం కాంట్రాక్టు కార్మికుల వినియోగానికి అవకాశం

కల్పిస్తున్నారు. ఇకనుండి మహిళా కార్మికులు కూడా రాత్రి 7 గంటల తరువాత కూడా పనిచేయాలట! ఎగుమతుల కోసం ఉద్దేశించిన "ఎక్స్పోర్టు ప్రొసెసింగ్ జోన్స్"లో కార్మిక చట్టాలు వర్తించకుండా సవరణ చేస్తున్నారు.

యూనియన్ రిజిష్టరు చేసే నిబంధనలు బిజెపి సర్కారు మరింత కఠినతరం చేయాలని నిర్ణయించింది. కనీసం 10 శాతం కార్మికులు సంతకాలు చేయకుంటే యూనియన్ రిజిష్టరు చేయరట! అంటే 500 మంది పనిచేసే కంపెనీలో 50 మంది సంతకాలు చేయాలి. ఏడుగురు సమకూరేలోపే యాజమాన్యాలు పసిగడుతున్నాయి. 50 మంది రహస్యంగా సమావేశమై యూనియన్ స్థాపించడం సాధ్యమా? అంతేకాదు యూనియన్ల గుర్తింపు యాజమాన్యాల దయాదాక్షిణ్యాలకు వదిలివేసే విధంగా చట్టం మార్పుతున్నారు.


మనరాష్ట్ర టిడిపి ప్రభుత్వం ముఖ్యమంత్రి చైర్మన్ గా నున్న "ఇన్ ఫర్మేషన్ టెక్నాలజీ టాస్క్ ఫోర్స్" పనిగంటలు ఓవర్ టైం చెల్లించకుండానే 8 నుండి 12 గంటలకు పెంచాలని సిఫారసు చేసింది. టెక్స్టైల్ పరిశ్రమలలో సమ్మె నిషేధించాలని సిఫారసు చేసింది. బి.జె.పి., టి.డి.పి.ల మధ్య దోస్తీ కుదరటం, రెండు ప్రభుత్వాల ఆలోచనలు ఒకే విధంగా తయారవటంతో కార్మికుల, ఉద్యోగుల పరిస్థితి పెనంలేంచి పొయ్యిలోకి పడినట్లయింది. రాష్ట్ర ప్రభుత్వం ఇప్పటికే కార్మిక చట్టాల అమలు విషయంలో కార్మిక శాఖ తనిఖీల మీద అనేక ఆంక్షలు విధించిన విషయం తెలిసిందే.

స్వదేశీ నినాదంతో అధికారంలోకి వచ్చిన బిజెపి, ఇప్పుడు విదేశీ సంస్థల ప్రయోజనాలకోసం, విదేశీ సంస్థలైన - ముఖ్యంగా అమెరికా ప్రాబల్యంగల సామ్రాజ్యవాద సంస్థలైన ఐ.ఎం.ఎఫ్.,



ప్రపంచబ్యాంకుల ఆదేశాలకనుగుణంగా ఈమార్పులు చేస్తున్నది. ఇప్పుడున్న కార్మిక చట్టాలవల్ల విదేశీ పెట్టుబడిదారులు కారుచౌకగా భారతకార్మికుల శ్రమను దోచుకోవడానికి కార్మికచట్టాలు ఆటంకంగా ఉన్నాయని బహుళజాతి సంస్థల తరపున ప్రపంచబ్యాంకు ఆదేశించింది. నూతన ఆర్థిక విధానాల వల్ల వ్యాపార వర్గాలు పోటీకి తట్టుకోవాలన్నా విదేశీ పెట్టుబడిదారులు లాభవడాలన్నా కార్మికచట్టాలను తిరగదోడాలట! అందుకే ఈ మార్పులట! కార్మికుల జీవితాలతో చెలగాటమాడే ఈ ప్రయత్నాల గురించి బి.జె.పి. ప్రభుత్వం ట్రేడ్ యూనియన్లతో కనీస మాత్రంగా కూడా సంప్రదించలేదు.

ఒక్కొక్క కార్మికచట్టం వెనుక కార్మిక వర్గ సుదీర్ఘ పోరాటాల చరిత్ర ఉన్నది. చట్టాల కోసం కార్మికులు రక్తం చిందించారు. ఇలాంటి చట్టాలను మార్చేందుకు ప్రయత్నించడం దుస్సాహసం. అనేక విషయాలలో ఇప్పుడున్న చట్టాలు కార్మికులకు వ్యతిరేకంగా ఉన్నాయి. వీటిని సరిదిద్దాలని కార్మికులు కోరుతున్నారు. ఆపని చేయకపోగా ఉన్న కొద్దిపాటి హక్కులు కూడా కాలరాసేందుకు బి.జె.పి. ప్రభుత్వం ప్రయత్నిస్తున్నది. నూతన ఆర్థిక విధానాల మోజులో వడిన బిజెపి నర్కారు, ప్రపంచబ్యాంకు విదిలించే రుణాలకోసం కార్మిక వర్గాన్ని బలిచేస్తున్నది. గతంలో కాంగ్రెస్ ప్రభుత్వం ఇలాంటి ప్రయత్నాలు చేసినప్పుడు కార్మిక వర్గం సమైక్యంగా తిప్పి కొట్టింది. ఇప్పుడు బిజెపి ప్రభుత్వం చర్యలను కూడా కార్మిక వర్గం, ఉద్యోగులు సమైక్యంగా తిప్పి కొట్టాలి. కానీ కార్మికులను ఉద్యోగులను కులం, మతం పేరుతో చిచ్చుపెట్టి చీల్చడానికి, ప్రజలదృష్టిని పక్కదారులు పట్టించడానికి బిజెపి అన్ని ఏర్పాట్లు చేస్తున్నది. లోకిక పునాదిని దెబ్బతీసే విధంగా విద్యారంగంలో మతభావాలు చొప్పించటం, క్రైస్తవ, ముస్లిం, మైనారిటీల మీద, దళితుల మీద దాడులు ప్రోత్సహించడం జరగుతున్నది. ఇలాంటి ప్రయత్నాలవల్ల అప్రమత్తంగా ఉండాలి. హక్కుల రక్షణకోసం నమైక్యంగా కదలాలని సిఐటియం పిలుపునిస్తున్నది.



ఢిల్లీలో వేగంగా నిర్మించబడుతున్న కార్మికోద్యమ విప్లవ కేంద్రం సి.ఐ.టి.యు. కేంద్ర కార్యాలయం "బి.టి.ఆర్. స్మారక భవనం" నిర్మాణ పూర్తికి జిల్లా కమిటీలు, యూనియన్లు కోటాలకు తగ్గకుండా సకాలంలో నిధులందించి సహకరించండి

## అంతర్జాతీయ వార్తలు

### పారిస్‌లో వైమానిక కార్మిక సభ

ఫ్రాన్స్ రాజధాని పారిస్‌లో ఇటీవల 3 రోజుల పాటు అంతర్జాతీయ స్థాయి వైమానిక కార్మికుల మహాసభ జరిగింది. 17 దేశాలకు చెందిన 230మంది వైమానిక కార్మికులు మహాసభలో పాల్గొన్నారు. విమానయాన భద్రత, ఉద్యోగుల పని పరిస్థితులు, ఆరోగ్యం, పరిశ్రమ స్థితిగతులు తదితర అనేక సమస్యలపై కూలంకషంగా చర్చించారు. ఆసియా ఆర్థిక సంక్షోభం ఏరోనాటిక్ సంస్థలపై చూపిన ప్రభావం గురించి కూడా చర్చ జరిగింది. ఈ సంక్షోభ ఫలితంగా 40,000 మంది కార్మికులను తొలగించారు. అమెరికాలో మరో 20,000 మందిని తొలగించడానికి ప్రయత్నాలు జరుగుతున్నాయి. మహాసభ దీనిని తీవ్రంగా ఖండించింది. పలు ముఖ్య తీర్మానాలతో పాటు, క్యూబాపై అమెరికా విధించిన ఆంక్షలను తొలగించాలని కూడా మహాసభ తీర్మానించింది.

### ఎల్సిన్ రాజీనామాకై రష్యాలో ఆందోళన

వందలకోట్లుగా పేరుకు పోయిన వేతన బకాయిలు వెంటనే చెల్లించాలని, దేశాధ్యక్షుడు బోరిస్ ఎల్సిన్ తక్షణమే రాజీనామా చేయాలని కోరుతూ నవంబర్ 4వ రష్యాలో పెద్దఎత్తున ప్రజాప్రదర్శనలు జరిగాయి. కమ్యూనిస్ట్ పార్టీ నేతృత్వంలో జరిగిన ఈ ప్రదర్శనల్లో దేశవ్యాప్తంగా కొన్ని లక్షల మంది ప్రజలు పాల్గొన్నారు.

రష్యా రాజధాని మాస్కోలో జరిగిన ప్రదర్శనలో వేలాది మంది ప్రజలు అరుణ పతాకాలు చేబూని ప్రభుత్వ వ్యతిరేక నినాదాలతో కదంతొక్కారు. నిరసన ప్రదర్శనలకు మద్దతుగా వివిధ సంస్థల వారు 2-3 గంటల పాటు తమ పనులను నిలిపివేశారు. దాంతో ఆ సంస్థలలో పనిచేసే కార్మికులు కూడా ర్యాలీల్లో పాల్గొన్నారు. దేశంలోని పలు పట్టణాలు, పారిశ్రామిక కేంద్రాల్లో గంటల తరబడి ప్రదర్శనలు సాగాయి.

రష్యాలో పెట్టుబడిదారీ విధానం చొరబడిన తర్వాత ఇంత పెద్దఎత్తున ప్రదర్శనలు జరగడం ఇదే మొదటిసారి. దిగజారుతున్న జీవన ప్రమాణాలు, చుక్కలనంటుతున్న నిత్యావసర వస్తువుల ధరలు, నిరుద్యోగం వంటి పలు సమస్యలతో రష్యా ప్రజలు తీవ్ర అసంతృప్తితో ఉన్నారు. ఇది మరో విప్లవానికి దారితీసేనా ఆశ్చర్యం లేదని పరిశీలకులు అంటున్నారు.



## ప్రచారం హోరే తప్ప అభివృద్ధి నాస్తి

# రాష్ట్రంలో పరిశ్రమలు, పెట్టుబడుల రాకపై బడాయి కబుర్లు

పి.సి. సర్కార్ ఒక గొప్ప మెజిషియన్. దేశంలోనేకాదు, ప్రపంచంలోనే ఆయన బ్యాటినార్థించారు. ఉన్నది లేనట్లు, లేనిది ఉన్నట్లు మేజిక్ చేసి చూపించడంలో ఆయనకు ఆయనే సాటి. ఆంధ్రప్రదేశ్ ప్రభుత్వాన్ని చూస్తే ఆయన మేజిక్ గుర్తుకు వస్తోంది. అయితే ఒక తేడా ఏమంటే ఆయన మేజిక్ చేసి అది నిజమే అన్నట్లు మనం భావించేలా చేయగలుగుతాడు. మన ప్రభుత్వం మేజిక్ చేసి ప్రజలను భ్రమింపచేశానని తనకుతాను అనుకుంటుంది. మనకు ఆ భావన మాత్రం కలగదు. కావాలంటే రాష్ట్రంలో పారిశ్రామికాభివృద్ధి గురించి ప్రభుత్వం చేసే ప్రకటనలు చూడండి.

ప్రభుత్వం వెలువరించే గణాంక వివరాలు చూస్తే కళ్ళు తిరిగిపోతాయి. కృష్ణానదిలో వరదలొచ్చినట్లు కొత్త పరిశ్రమలు వెల్లువగా వచ్చి పడుతున్నాయట. 1991-98 మధ్యకాలంలో లక్షకోట్ల రూపాయల పెట్టుబడితో సుమారు మూడువేల పరిశ్రమలు పెట్టడానికి ప్రతిపాదనలు వచ్చాయని, వాటిలో ఐదు లక్షల మందికి ఉద్యోగాలు లభిస్తాయని, ప్రస్తుత ముఖ్యమంత్రి అధికారంలో వున్న మూడు సంవత్సరాలలోనే అందులో సగం పరిశ్రమల ప్రతిపాదనలు వచ్చాయనే గణాంక వివరాలను ప్రజల మీద వదిలిపెట్టారు. ఈ మధ్య ఒక ఇంగ్లీషు దినపత్రిక ఈ వివరాలన్నీ ఇచ్చి, ప్రతిపక్షల వాళ్ళు కుళ్ళుబోతు విమర్శలు చేయకుండా లక్షణంగా ఈ ప్రయత్నాన్ని సమర్థించమని సుద్దులు చెప్పబూనుకుంది కూడా. ఆ వార్త చదివితే రాష్ట్రంలో పారిశ్రామికీకరణ భారీవిత్తున జరుగుతుందనే భ్రమను కలుగజేయడానికి ప్రభుత్వం ఎలా ప్రయత్నిస్తుందో ఈ పత్రిక కూడా ఈ పరిశ్రమలన్నీ పని చేస్తున్నాయనే భ్రమను కలుగజేయడానికి ప్రయత్నించడం దురదృష్టం. ఎందుచేతనంటే అది వాస్తవ విరుద్ధం.

లక్షకోట్ల రూపాయల పెట్టుబడి పెట్టే ప్రతిపాదనలు వచ్చిన మాట వాస్తవమేకాని అవి కేవలం "ప్రతిపాదనలు" మాత్రమే. అఖిల భారత స్థాయిలో కూడా ఇలాగే ప్రతిపాదనలైతే వచ్చాయిగాని, వాటిలో కేవలం 20 శాతం మాత్రమే పనిచేయడం ప్రారంభించాయని అధికారయుత గణాంక వివరాలు తెలియజేస్తున్నాయి. ఆంధ్రప్రదేశ్ లో అంతకన్నా తక్కువగా కేవలం 12 శాతం

మాత్రమే పని ప్రారంభించాయి. వివిధ పారిశ్రామిక ప్రాజెక్టుల స్థితిగతుల గురించి "ఈనాడు" దినపత్రిక విలేకరి సేకరించి ప్రచురించిన వివరాలు చూడండి.

1995-98 కాలానికి అంటే ప్రస్తుత ముఖ్యమంత్రి అధికారంలోకి వచ్చిన కాలానికి గణాంక వివరాలు వేరేగా ఇచ్చారు. ఆయన వచ్చిన తర్వాత ఎక్కువ పెట్టుబడులు, ఎక్కువ పరిశ్రమల ప్రతిపాదనలు వచ్చాయని లెక్కలు తెలియజేస్తున్నాయి. ఈ పట్టికచూస్తే ఆంధ్రప్రదేశ్ ఒక పారిశ్రామిక స్వర్గం, స్వర్గాంధ్ర అయిపోయిందనో, అవుతుందనో అభిప్రాయాన్ని కలగజేస్తాయి. కాని విశ్లేషిస్తే మనకు తెలిసేదేమంటే-

1. ప్రతిపాదనల్లో సుమారుగా మూడోవంతు పరిశ్రమలు రానే రావటం లేదు. ప్రస్తుత ముఖ్యమంత్రి కాలంలో అంటే ఈ మూడు సంవత్సరాలలోనే 12 శాతం పరిశ్రమలు రావటం లేదని చేతులెత్తేసాయి.
2. ఉత్పత్తి ప్రారంభించినవి కేవలం 12 శాతం మాత్రమే. మిగతా పరిశ్రమలన్నీ ప్రాథమిక దశలోనో, అమలు దశలోనో ఉన్నాయి.
3. ఉత్పత్తి ప్రారంభించిన పరిశ్రమలు సుమారు 38 శాతం వున్నా, అవి చిన్న పరిశ్రమలని, 50 కోట్ల రూపాయల పెట్టుబడులకు లోపునే ఉన్న పరిశ్రమలని పైపత్రికా విలేకరి వివరణ. అవును మరి 1991 తర్వాత ఏ భారీ పరిశ్రమ రాష్ట్రంలోకి వచ్చింది? ఓ ఎరువుల ఫ్యాక్టరీ, ఓ మందుల ఫ్యాక్టరీ, ఓ ఇంజనీరింగ్ కర్మాగారం స్థాపించారేమో చెప్పండి. పరిశ్రమలు మూసివేయటమేగాని, ప్రారంభించిన

దాఖలాలు లేవు. ఏవో చిన్నా, చితకా పరిశ్రమలు ప్రారంభిస్తే వాటి సంఖ్యను చూపి, ఇదిగో ఎన్ని పరిశ్రమలు పని ప్రారంభించాయో చూశారా అనే భ్రమను కలిగించ ప్రయత్నిస్తోంది ప్రభుత్వం.

4. 1991 నుంచిగాని లేదా 1995 నుంచి గాని వచ్చిన ప్రతిపాదనలను పరిశీలిస్తే, వాటిలో పెట్టుబడి సగటున ఒక్కొక్క పరిశ్రమలో 36 నుంచి 50 కోట్ల రూపాయలు మాత్రమే. ఈ మహాభాగ్యానికే ఏదో పెద్ద పారిశ్రామికీకరణ జరిపోతుందని మిడిసిపడిపోవాలా?

5. పత్రికల్లో అప్పుడప్పుడు వెయ్యిలేదా రూ.1500 కోట్ల పెట్టుబడితో పరిశ్రమ పెట్టబోతున్నారనే వార్తలు చదువుతుంటాం. పెట్టబోతామనే ఆలోచనకు, పెట్టి ప్రారంభించడమనే ఆచరణకు భూమికి, ఆకాశానికి మధ్య ఉన్నంత దూరం వుందని గతంలో మన అనుభవాలు మనకు తెలియజేస్తున్నాయి. ఇలాంటి భారీ పరిశ్రమలకు ముడిసరుకు విషయంలో, ఇంధనం లేదా రవాణా లేదా పెట్టుబడి విషయంలో తీవ్ర అవరోధాలు ఏర్పడి పుబ్లిక్ పుట్టి మఖలో మాడిపోతాయనే విధంగా అంతర్ధానమైపోయిన ఉదాహరణలెన్నో వున్నాయి.

6. ఇటీవల హైదరాబాద్ లోని ఒక ప్రముఖ సంస్థ వారు పారిశ్రామిక శాఖ నుంచి ప్రస్తుతం నడుస్తున్న పరిశ్రమల పట్టిక వున్న ప్లాపీని తెచ్చుకొని, అందులో వున్న చిరునామాలకు లేఖలు పంపిస్తే పెద్ద సంఖ్యలో లేఖలు తిరిగి వచ్చాయని చెప్పారు. మన పరిశ్రమరంగం తీరుతెన్నులెలా వున్నాయో తెలుసుకోవడానికి ఈ ఒక్క విషయం చాలు. జిల్లా జిల్లాకు ఒక పరిశ్రమల కేంద్రం వున్నప్పుడు, పరిశ్రమల పట్టికను గురించి ఎప్పటికప్పుడు తాజా సమాచారం తెప్పించుకోలేరా? లేక ఇలాంటి దొంగ లెక్కలతో ప్రజల కళ్ళు కప్పాలనుకుంటున్నారా?

7. వ్యవసాయానికి ఎరువులు ఎంత ముఖ్యమో, పరిశ్రమలకు మౌలిక సౌకర్యాలు అంత ముఖ్యం. అందులో అతి కీలకమైనది విద్యుచ్ఛక్తి.



కవిత

## క్రీన్ అండ్ గ్రీన్

ప్రపంచ బ్యాంకు అప్పులకై  
పడుతున్న తిప్పలతో  
ఊపిరాడకున్నది  
ఉన్న మతి పోతున్నది

మేకల నిర్మూలనే  
మొక్క పెంచుమార్గమని  
చక్కగ సెలవిచ్చారు  
బిజినెస్ అవార్డు గ్రహీత

ఈ 'తుగ్లక్ సూత్రాల'తో  
చేయబూనుకున్నారు  
ప్రభుత్వ రంగం క్రీన్  
ప్రైవేటురంగం గ్రీన్!!

జి.వి. (ఒంగోలు)

కర్మాగారాలు నష్టాల్లో నడుస్తున్నాయి లేదా మూసివేయడమో, అమ్మేయడమో జరుగుతుంది. ఇది చాలదన్నట్లు దేశం అంతటా, అలాగే రాష్ట్రంలో కూడా పరిశ్రమలు ముక్కుతూ, మూలుగుతూ బండి లాగిస్తున్నాయి.

క్లుప్తంగా చెప్పాలంటే '91 ముందు పరిశ్రమలు పైన ఉదహరించిన కారణాల వల్ల ఆరోగ్యంగా లేవు. '91 తర్వాత పరిశ్రమల స్థాపన తాబేలు నడకగా సాగుతున్నది. ఇదేనా పరిశ్రమల వెల్లువ?

వి.హనుమంతరావు  
(డి.ఎన్.ఎఫ్)

చదవండి

చదివించండి

**కార్మిక లోకం**

సంవత్సరం చందా: రు.35

అది ఎంత సవ్యంగా సరఫరా అవుతుందో వేరే చెప్పాలా? నీటి సరఫరా రెండవది. ఏదో ఈ సంవత్సరం వర్షాలు, వరదల వల్ల వర్షాలేదుగాని, నీటికోసం ఎంత కటకటలాడిపోతున్నామో ఎవరినడిగినా చెబుతారు. పారిశ్రామిక వాడల్లో సౌకర్యాలెంత సొంపుగా వున్నాయో, అసలేన్ని పరిశ్రమలు నడుస్తున్నాయో, ఎన్ని మూతపడ్డాయో ఆయా పట్టణాల్లో ప్రజలకూ, ఇటు ప్రభుత్వానికి తెలియని విషయం కాదు. ఓడరేవులను ప్రైవేటీకరణ చేయడానికి చూపించేంత శ్రద్ధ ఆ రేవుల్లో సౌకర్యాలు పెంచడానికి చూపితే ఎంత బావుంటుంది? దేశం నుంచి ఎగుమతులు మొత్తంగా మాంద్యంలో మునిగితేలుతుంటే విశాఖ ఎగుమతుల జోన్ బ్రహ్మాండంగా పనిచేస్తుందని అనుకోలేము కదా. పారిశ్రామికీకృతి దిగజారుతుంటే, రవాణా సౌకర్యాలు కూడా ఆ మేరకు ప్రభావితమవుతాయి. ఏమి చూసి ఉత్సాహపడాలి?

హైటెక్ గురించి మాత్రం హైసాండ్లో ప్రచారం వినపడుతోంది. ఈ మధ్య హైదరాబాద్లో జరుగుతున్న ఒక అఖిల భారత సమావేశానికి ఇతర రాష్ట్రం నుంచి వచ్చిన ఒకాయన నిర్వాహకులను చార్మినార్, సాలార్జంగ్ చూపించమని అడక్కుండా హైటెక్ సీటీ చూపించమని అడిగితే, ఆ నిర్వాహకులు అధికారులు కాబట్టి, వారికి హైటెక్ సీటీ ఇంకా రూపుదిద్దుకోలేదని తెలిసినా, ఎందుకొచ్చినంతటా అని తీసుకొని వెళ్ళితే లార్సెన్ అండ్ టుబ్రో నిర్మించిన పలు అంతస్తుల భవనం తప్ప ఆ అతిధికేమీ కనపడలేదు. ఇంతేనా అని వచ్చినాయన పెదవి విరిచాడట. అధికారులు నవంబర్ ఒకటిన ప్రారంభోత్సవం చేస్తారని, ఏవేవో సంస్థలు వస్తున్నాయని సర్ది చెప్పారనుకోండి. హైటెక్

గురించి వాస్తవంతో సంబంధంలేని హైపిచ్ ప్రచారం ఎలా జరుగుతుందో ఇది ఒక ఉదాహరణ మాత్రమే. హైటెక్ కాలజీని రాష్ట్రాభివృద్ధికి, పరిపాలనలో సమర్థతను పెంచడానికి ఉపయోగించాలనే ముఖ్యమంత్రి ఆకాంక్షతో విభేదించే వారుండరు. ఏ రాష్ట్ర ముఖ్యమంత్రి ఈ విషయంలో మన ముఖ్యమంత్రితో సరితూగరు. అంతవరకూ బాగానే వుంది. కాని హైటెక్ ప్రచారంలో హైదరాబాద్ నగరానికి అంతర్జాతీయ ప్రఖ్యాతిగాంచిన కంప్యూటర్ సంస్థలు వస్తున్నంత మాత్రాన అది పారిశ్రామికీకరణ కానేరదు. సీనియర్ అధికారుల గదుల్లో, జిల్లా కార్యాలయాల్లో కంప్యూటర్లు ఏర్పాటు చేసినందువల్ల జిల్లాల నుంచి సమాచారం నిమిషాల మీదలభ్యంకావచ్చునేమోగాని, అది నేరుగా రాష్ట్రాభివృద్ధికి ఎలా తోడ్పడుతుంది? ఇటీవల ముఖ్యమంత్రి వైస్ ఛాన్సలర్లతో సమావేశం జరిపిన సందర్భంలో వచ్చే జన్మభూమి కార్యక్రమంలో ఏడులక్షల మంది విద్యార్థులను సమీకరించి వారిని గ్రామాలకు పంపి "హైటెక్" ఆ గ్రామాల ప్రజలకు ఎంత ఉపయోగకరమైనదో వివరించాలని చెప్పారని వార్త. ఈ ఆదేశం మీద వ్యాఖ్య అనవసరం. రాష్ట్రంలో నలుమూలలా ఏం జరుగుతుందో తెలుసుకోవడానికి ఇన్ఫర్మేషన్ టెక్నాలజీని వినియోగించి విదేశాల నుంచి వచ్చే అతిథులను అబ్బురపరచడానికి ముఖ్యమంత్రికి వ్యక్తిగతంగా ఎంతైనా ఉపయోగపడుతోంది. ప్రస్తుతానికి దాని ప్రయోజనం అంతటితో సరి. ఇది పారిశ్రామికీకరణే అని ఆయన అని వుండకపోవచ్చు. కాని బయట కలిగిస్తున్న భావన అదే.

80, 90వ దశకాల్లో ప్రారంభించి పనిచేస్తున్న వ్యవసాయాధార పరిశ్రమలు అంటే గోనెసంచులు, నూలు, పంచదార తదితర

	1991-98		1995-98	
	పెట్టుబడి (కోట్ల రు.)	పరిశ్రమల సంఖ్య	పెట్టుబడి (కోట్ల రు.)	పరిశ్రమల సంఖ్య
ప్రతిపాదనలు	1,07,262	2,971	69,754	1,387
ఉత్పత్తి ప్రారంభం	12,970	1,125	3,247	389
అమలు దశ	13,463	561	11,759	378
ప్రాథమిక దశ	48,284	620	42,885	414
రానివి	32,545	665	11,295	165



# పెన్షన్ స్కీంకి ప్రభుత్వ కాంట్రీబ్యూషన్ ఉపసంహరణ

సి.బి.టి.యు. ప్రతిఘటన

వేతనాలపై 1.16% రేటు చొప్పున పెన్షన్ స్కీంకి ప్రభుత్వం చేస్తున్న కాంట్రీబ్యూషన్ని ఉపసంహరించాలని తీసుకున్న నిర్ణయాన్ని వ్యతిరేకిస్తూ సి.బి.టి.యు. కార్యదర్శి, ఇ.పి.ఎఫ్. ఆర్గనైజేషన్ సెంట్రల్ బోర్డ్ ఆఫ్ ట్రస్టీస్ సభ్యులు అయిన కాండబ్బు.ఆర్.వరదరాజన్ కేంద్ర కార్మిక శాఖామంత్రి డా॥నరేంద్రారాయణ జతయ్యాకి ఇటీవల ఒక లేఖ రాశారు. 3.10.98న రాసిన ఆ లేఖలో పెన్షన్ స్కీంకి సంబంధించిన మరికొన్ని ముఖ్యమైన సమస్యలు కూడా ప్రస్తావించబడ్డాయి. ఆ లేఖను దిగువ ఇస్తున్నాం.

“ఎంప్లాయిస్ ప్రావిడెంట్ ఫండ్ మరియు పెన్షన్ స్కీంలకు సంబంధించి కార్మికులు, కార్మికోద్యమం ఎదుర్కొంటున్న కొన్ని అత్యవసర సమస్యలపై మీ దృష్టిని కేంద్రీకరించే నిమిత్తం నేను ఈ లేఖ వ్రాస్తున్నాను.

## సి.బి.టి. సమావేశం నిర్వహించలేదు

మీరు కార్మిక శాఖ మంత్రిగా పదవిని చేపట్టిన అనంతరం 1998 ఏప్రిల్ 6న ఒకే ఒకసారి సెంట్రల్ బోర్డ్ ఆఫ్ ట్రస్టీస్ (సి.బి.టి.) సమావేశం జరిగింది. ఇది జరిగి దాదాపు 6 నెలలు కావస్తున్నా మళ్ళీ ఇంతవరకు మరో సమావేశం ఏర్పాటు చేయలేదు. ఏప్రిల్ నెలలో జరిగిన సమావేశంలో సైతం.... ప్రావిడెంట్ ఫండ్ మొత్తాలపై ప్రకటించవలసి ఉన్న వడ్డీరేటు అప్రూవ్ అయ్యిందని, అజెండాలోని మిగతా అంశాల్లో చాలావరకు వాయిదా వేయబడ్డాయని మీకు గుర్తుండే ఉంటుంది. అప్పటినుండి, బోర్డు విస్తృతంగా చర్చించవలసి ఉన్న అనేక అత్యవసర సమస్యలు తలెత్తాయి.

## తాత్కాలిక భృతి చెల్లించలేదు

16.11.96 నుండి అమలయ్యేలా పెన్షన్లో 4 శాతాన్ని తాత్కాలిక భృతిగా(ఇంటిరిమ్ రిలీఫ్) ఇవ్వాలని సి.బి.టి.

సిఫారసు చేసింది. 1997లోనే అప్పటి ప్రభుత్వం దాన్ని నోటిపై చేసింది.

కాని, నాకు అందిన సమాచారం ప్రకారం చాలా ప్రాంతాల్లో పెన్షనర్లకు తాత్కాలిక భృతిని చెల్లించలేదు. నిర్ణయాన్ని అమలు చేయడంలోని ఈ మితిమీరిన జాప్యానికి, ఈ అంశానికి సంబంధించిన సాఫ్ట్వేర్ అభివృద్ధిలోని వాడిదుడుకుల్ని కారణంగా (సాకుగా) చూపుతున్నారు. పెన్షనర్లను ఇది తీవ్ర ఆందోళనకు గురి చేస్తోంది.

## పెన్షన్ నిధి ప్రైవేట్ రంగానికి సంతర్పణ?

పెన్షన్ నిధిని పెట్టుబడి పెట్టే విషయమై వేరు వేరు వర్సెంటేజీలను పేర్కొంటూ వున్న కొత్త మార్గదర్శకాలను ప్రభుత్వం ఏకపక్షంగా నోటిపై చేసింది. ప్రైవేట్ రంగానికి 10% కేటాయింపు కూడా అందులో ఒకటి. ఇదొక కీలకమైన విధానపర అంశం కావడంతో, ఆర్థిక - పెట్టుబడుల కమిటీ (ఫైనాన్స్ అండ్ ఇన్వెస్ట్మెంట్ కమిటీ) విస్తృతమైన చర్చల నిమిత్తం దాన్ని సి.బి.టి. ముందు ఉంచాలని విర్ణయించింది. ఈ విషయంలో దేశంలోని కేంద్ర కార్మిక సంఘాలకు తీవ్రమైన అభ్యంతరాలున్నాయి. కాబట్టి ఇక ఏమాత్రం జాప్యం లేకుండా సి.బి.టి. దీనిని చర్చించవలసి ఉంది.

## 1.16% కాంట్రీబ్యూషన్ ఉపసంహరణ

మునుపటి ఫ్యామిలీ పెన్షన్ స్కీం మొత్తాలు, అలాగే ఎంప్లాయిస్ పెన్షన్ స్కీంకు ప్రభుత్వం అందించే 1.16% కాంట్రీబ్యూషన్లు భారత ప్రభుత్వంచే నిర్వహింపబడే పబ్లిక్ అకౌంట్లో ఉంటాయి. దీనిపై వడ్డీ సైతం పబ్లిక్ అకౌంట్లోనే ఉంటుంది. ఇది ఇతరత్రా బయటకు పోయే వీలులేదు. 31.3.1998 నాటికి పబ్లిక్ అకౌంట్లో ఉన్న దీని తాలూకు బ్యాలెన్స్ రమారమి రు.12,000 కోట్లు. ప్రావిడెంట్ ఫండ్కి వర్తించే రీతిలోనే ఈ ద్రవ్యాన్ని పెట్టుబడి పెట్టేందుకు వీలు కల్పించాలని సి.బి.టి. కోరింది. లేదా దీనికి ప్రత్యామ్నాయంగా, ఇప్పుడు చెల్లిస్తున్న 8% వడ్డీకి బదులుగా 12.5% వడ్డీ చెల్లించాలని కోరింది.

అయితే, సైరెంటిలో ఏదో ఒకదాన్ని అంగీకరించే మాట అటుంచి “ప్రభుత్వం తన వాటాగా అందిస్తున్న 1.16%ని ఇకముందు ఇవ్వడానికి సిద్ధంగా లేదు” అంటూ ప్రభుత్వం చేసిన నిర్ణయం దిగ్భ్రాంతికి గురి చేసింది. 1995లో ఒక ఆర్డినెన్సు ద్వారా, ఎంప్లాయిస్ పెన్షన్ స్కీంని ప్రవేశపెట్టినప్పుడు కూడా 1.16% కాంట్రీబ్యూషన్ని నిలిపివేయడానికి ప్రభుత్వం ప్రయత్నించింది. అయితే కార్మికులు దీనిని తీవ్రంగా వ్యతిరేకించడంతో, వారిని చల్లబరిచే నిమిత్తం (కంటితుడుపు చర్యగా) తన కాంట్రీబ్యూషన్ని కొనసాగించడానికి అంగీకరించింది. కార్మికులకు ఒక సామాజిక భద్రతా వధకంగా పెన్షన్ స్కీంని వర్తింపజేయడంలో ప్రభుత్వానికున్న చిత్తశుద్ధిని అది ప్రస్తావించింది. అంటున్న మాటలు పథిహాసిస్తున్నాయి.

కార్మికుల ప్రయోజనాలకు భంగం కలిగించే విధంగా ప్రభుత్వం అక్రమంగా చేపడుతున్న ఈ చర్యలను కేంద్ర కార్మిక సంఘాలు తప్పక ప్రతిఘటిస్తాయి. దీనిపై కూడా సి.బి.టి.లో అత్యవసర చర్చలు జరుగవలసిన అవసరం ఉంది.

ఇందులో తెలియచేసిన అన్ని విషయాలను పరిగణనలోకి తీసుకుని, వెంటనే సెంట్రల్ బోర్డ్ ఆఫ్ ట్రస్టీస్ సమావేశాన్ని ఏర్పాటు చేస్తారని విశ్వసిస్తున్నాను.”



# తమిళనాడులో నిర్మాణ కార్మికులకు సంక్షేమ పథకాలు

శారీరక శ్రమ చేసే కార్మికుల (మాన్యువల్ వర్కర్స్) సంక్షేమానికై తమిళనాడు ప్రభుత్వం 1982లో 'తమిళనాడు మాన్యువల్ వర్కర్స్ (రెగ్యులేషన్ ఆఫ్ ఎంప్లాయ్మెంట్ అండ్ కండిషన్స్ ఆఫ్ వర్క్) యాక్ట్, 1982' అనే చట్టాన్ని చేసింది. ఈ చట్టం ప్రకారం లోడింగ్/అన్-లోడింగ్, ఉప్పు బట్టీలు, చేపల పరిశ్రమ, పడవల పని, కల్లుగీత, కలప, పీచు, తోలు పరిశ్రమలు, రాళ్లు పగలగొట్టడం లేదా క్రష్ చేయడం, నిర్మాణ రంగాలలో పని చేస్తున్న 12 కేటగిరీలకు చెందిన కార్మికులకు లబ్ధి చేకూరుతుంది.

1994లో 'తమిళనాడు మాన్యువల్ వర్కర్స్ (కన్స్ట్రక్షన్ వర్కర్స్) వెల్ఫేర్ స్కీం' ప్రారంభమయింది. ముందుగా 1.11.94 నుండి చెన్నై, మధురై, కోయంబత్తూరులోను, తదనంతరం 15.6.97 నుండి రాష్ట్ర వ్యాప్తంగాను ఈ పథకం అమలులోకి వచ్చింది.

డ్యాములు, వంతెనలు, రోడ్లు-వీటి నిర్మాణం లేదా నిర్వహణ, అలాగే ఇతర ఏ రకమైన నిర్మాణపు పనిలోనైనా నిమగ్నమైన శారీరక పరిశ్రమ చేసే కార్మికులకు కింది సంక్షేమ కార్యక్రమాలు వర్తింపజేయడమే ఈ పథకం లక్ష్యం.

1. శిశు సంరక్షణ కేంద్రాలు
2. గ్రూప్ పర్సనల్ యాక్సిడెంట్ ఇన్సూరెన్స్
3. ప్రావిడెంట్ ఫండ్ మరియు ఇ.ఎస్.ఐ.
4. పెన్షన్ స్కీం

ఇప్పటి వరకు 80,000 మంది కార్మికులు ఈ పథకంలో చేరారు. కార్మికుడు తానున్న ట్రేడ్ యూనియన్ ఇచ్చే సర్టిఫికేట్ ఆధారంగా స్కీంలో చేరవచ్చు. రిజిస్ట్రేషన్ ఫీజుగా రు. 25 చెల్లించాలి. రెండేళ్ళకొకసారి రు. 10 చెల్లించి సభ్యత్వాన్ని పునరుద్ధరించుకోవాలి.

పథకం నిర్వహణకై కన్స్ట్రక్షన్ వర్కర్స్ వెల్ఫేర్ బోర్డు ఏర్పాటయ్యింది. ఇందులో కార్మిక సంఘాల నుండి 7గురు, యాజమాన్యాల నుండి 7గురు, ప్రభుత్వం నుండి 4గురు ప్రతినిధులుంటారు. లేబర్ కమిషనర్ బోర్డు చైర్మన్ గాను, జాయింట్ కమిషనర్ సెక్రటరీ గానూ ఉంటారు.

పథకంలో చేరిన ప్రతి కార్మికునికి రు. 25 చొప్పున బోర్డు యునైటెడ్ ఇండియా ఇన్సూరెన్స్ కంపెనీకి ప్రీమియం చెల్లిస్తుంది.

పని చేసే చోట యాక్సిడెంట్ కి గురై ఏ కార్మికుడైనా చనిపోయినప్పుడు అతని కుటుంబానికి (నామినీకి) 1 లక్ష రూపాయలు పరిహారంగా చెల్లిస్తారు. యాక్సిడెంట్ మూలంగా గాయాలపాలైన లేదా అంగవైకల్యం చెందినా దాని తీవ్రతను బట్టి కార్మికునికి పరిహారం చెల్లిస్తారు.

కార్మికులకు మరికొన్ని సదుపాయాలు వర్తింపజేసే నిమిత్తం ఇటీవలనే ఈ పథకంలో కొన్ని మార్పులు చేశారు. వాటి ప్రకారం:

1. యాక్సిడెంట్ ద్వారాగాని లేదా సహజంగాగాని మరణించిన కార్మికుని కుటుంబానికి, అంత్యక్రియల ఖర్చుల నిమిత్తం రు. 500 చెల్లిస్తారు.
2. ఇద్దరు పిల్లలు పుట్టే వరకు ప్రతి బిడ్డకు రు. 1000 చొప్పున ప్రసూతి సహాయం అందిస్తారు.
3. కొడుకు/కూతురు వివాహ నిమిత్తం (మొత్తం 2సార్లు) రు. 1000 సహాయంగా అందిస్తారు.
4. విద్యకై చేసే సహాయం కింద కార్మికుని పిల్లల్లో ఇద్దరికి (ఎ) పదవ తరగతి పాసైన వారికి రు. 750 (బి) ప్లస్ టూ (ఇంటర్మీడియట్) పాసైన వారికి సంవత్సరానికి రు. 1000 చొప్పున 2 సంవత్సరాలు సహాయంగా అందిస్తారు. పబ్లిక్ మరియు ప్రైవేట్ నిర్మాణ రంగ యాజమాన్యాల నుండి నిర్మాణ వ్యయపు అంచనాలో 0.1 శాతాన్ని సంక్షేమ నిధిగా (సెస్) వసూలు చేశారు. 1.7.97 నుండి ఈ కప్పాన్ని 0.3%కు పెంచారు. 11.6.98 నాటికి ఈ విధంగా వసూలైన మొత్తం సంక్షేమ నిధి రు. 5.5 కోట్లు.

కన్స్ట్రక్షన్ వర్కర్స్ పెడెరేషన్ ఆఫ్ ఇండియా (సి.ఐ.టి.యు) తమిళనాడు

రాష్ట్ర కమిటీ ఈ పథకం మెరుగుదలను, పి.ఎఫ్, పెన్షన్, ఇ.ఎస్.ఐ. వంటి సంక్షేమ కార్యక్రమాల అమలును కోరుతూ ఎన్నో ఆందోళనలను నిర్వహిస్తోంది. ఆ పోరాటాల ఫలితమే ఈ సంక్షేమ పథకాలు.

ప్రస్తుతం తమిళనాడు ప్రభుత్వం తమిళనాడు 'మాన్యువల్ వర్కర్స్ సామాజిక భద్రత మరియు సంక్షేమ పథకం 1998' అనే పథకాన్ని రూపొందించి అమలు చేయడానికి కృషి చేస్తోంది. ఈ పథకం గనుక అమలులోకి వస్తే అసంఘటిత రంగానికి చెందిన 54 పరిశ్రమలలోని కార్మికులకు ప్రయోజనం చేకూరుతుంది. భోజన హోటళ్ళు, ఇంజనీరింగ్ పనులు, ఆటో రిక్షాలు/టాక్సీలు నడపటం, చేనేత మగ్గాలు, మరమగ్గాలు, ప్లాస్టిక్ పరిశ్రమలు, గోనె సంఘల తయారీ, వీధుల్లో చేసే చిన్న వ్యాపారాలు, టైలరింగ్, షాప్స్ అండ్ ఎస్టాబ్లిష్మెంట్స్, సెలూన్లు, బ్యూటీ పార్లర్లు మొదలైన రంగాల్లో పని చేసే అసంఘటిత కార్మికులకు ఈ పథకం ద్వారా ప్రయోజనం కలగనుంది.

సి.ఐ.టి.యు. వంటి కార్మిక సంఘం నేతృత్వంలో సంఘటితంగా పోరాడి ఇతర రాష్ట్రాలలో కార్మికులు సాధించుకుంటున్న హక్కులు మన రాష్ట్రంలోని కార్మిక వర్గానికి కూడా స్ఫూర్తిదాయకం కావాలి.

పారిశ్రామిక వినిమయ ధరల సూచీ (1982-100 పాయింట్లు పునాదిపై)

	ఆగస్టు	సెప్టెంబర్	సెప్టెంబర్
ఆలిండియా	413	420	4.93
హైదరాబాద్	382	393	5.23
గుంటూరు	396	407	5.60
గూడూరు	427	444	4.33
విశాఖపట్నం	393	414	2.48
వరంగల్	411	409	2.36
కొత్తగూడెం	432	434	3.25
రాష్ట్ర సీరీస్			
విజయనగరం	359	360	-
రాజమండ్రి	392	394	2.55
విజయవాడ	395	395	-
ఆదోని	404	407	2.33
ఎన్.ఎస్.బి.	404	407	2.52
ఎం.జి.సి.	401	401	2.49



# ప్రైవేటీకరణకు వ్యతిరేకంగా భీమారంగ ఉద్యోగుల ధర్నా

భీమారంగంలోకి ప్రైవేటు, బహుళజాతి సంస్థల ప్రవేశానికి వీలు కల్పించేలా కేంద్ర ప్రభుత్వం తీసుకుంటున్న చర్యలను వ్యతిరేకిస్తూ ఆలిండియా ఇన్సూరెన్స్ కార్పొరేషన్ ఎంప్లాయిస్ యూనియన్ పిలుపు మేరకు రాష్ట్ర వ్యాప్తంగా పలు జిల్లాలలో పెద్దఎత్తున ధర్నాలు జరిగాయి. నవంబర్ 7వ తేదీన జరిగిన ఈ ధర్నాలలో రాష్ట్రంలోని వేలాది మంది ఇన్సూరెన్స్ ఉద్యోగులు పాల్గొన్నారు.

హైదరాబాద్ లోని ఎల్.ఐ.సి. ఉద్యోగులు ఆ సంస్థ ప్రధాన కార్యాలయం ముందు పెద్దఎత్తున ధర్నా చేశారు. మధ్యాహ్నం రెండున్నర గంటల నుండి 5 గంటల పాటు జరిగిన ఈ ధర్నాలో ఉద్యోగులతో పాటు వారి కుటుంబ సభ్యులు కూడా పాల్గొన్నారు. "పబ్లిక్ రంగ భీమా సంస్థలను రక్షించండి - దేశ ఆర్థిక ప్రగతిని కాపాడండి" అంటూ ఉద్యోగులు పెద్దపెట్టున నినాదాలు చేశారు. సి.ఐ.టి.యు. రాష్ట్ర కోశాధికారి శ్రీ ఎస్. వీరయ్య ఈ ధర్నాను ప్రారంభించారు.

విజయవాడ బందరు రోడ్డులోని వివేకానంద విగ్రహం వద్ద ఎల్.ఐ.సి., జి.ఐ.సి. ఉద్యోగులు, వారి కుటుంబ సభ్యులతో సహా ధర్నా చేశారు. సి.ఐ.టి.యు. రాష్ట్ర ఉపాధ్యక్షులు శ్రీ వి. ఉమామహేశ్వరరావు ధర్నాను ప్రారంభించగా, ఈ సందర్భంగా జరిగిన సభలో పలువురు నాయకులు ప్రసంగించారు.

గుంటూరులోని మార్కెట్ సెంటర్ లో ఎల్.ఐ.సి. జి.ఐ.సి. ఉద్యోగులు ధర్నా చేశారు. సి.ఐ.టి.యు. రాష్ట్ర కార్యదర్శి శ్రీ ఆర్. సుధాభాస్కర్, అధ్యాపక సంఘ నాయకులు శ్రీ ఎం.జె.మాణిక్యరావు

తదితరులు ఈ సందర్భంగా ప్రసంగించారు. జిల్లాలోని చిలకలూరిపేట ఎల్.ఐ.సి. ఆఫీసు వద్ద ఎల్.ఐ.సి. ఉద్యోగులు ధర్నా చేశారు. బాపట్లలో ధర్నా, ప్రదర్శన రెండూ జరిగాయి. నరసరావుపేటలో ఆర్డీవో ఆఫీసు ముందు ధర్నా జరిగింది. రేపల్లె తాలూకా గేటు వద్ద, తెనాలి, సత్తెనపల్లి ఎల్.ఐ.సి. ఆఫీసుల వద్ద కూడా ధర్నాలు జరిగాయి.

కృష్ణా జిల్లా మచిలీపట్నంలోని ఎల్.ఐ.సి. డివిజన్ లో కార్యాలయం ముందు మధ్యాహ్నం 3 నుండి సాయంత్రం 5 వరకు ధర్నా జరిగింది. జయప్రదమైన ఈ ధర్నాలో ఉద్యోగులు, వారి కుటుంబ సభ్యులు వందల సంఖ్యలో పాల్గొన్నారు. గుడివాడ బ్రాంచ్ ఎల్.ఐ.సి. ఉద్యోగులు స్థానిక నెహ్రూచౌక్ సెంటర్ లో ధర్నా జరిపారు. జగ్గయ్యపేట, కైకలూరు, నూజివీడు, ఉయ్యూరు, అవనిగడ్డ తదితర కేంద్రాలలో జరిగిన ధర్నాలలో భీమారంగ ఉద్యోగులు అధిక సంఖ్యలో పాల్గొన్నారు.

ఖమ్మం జిల్లాలో ఖమ్మం, భద్రాచలం సత్తుపల్లి తదితర కేంద్రాలలో ఎల్.ఐ.సి. ఆఫీసుల ముందు, మధిరలో ఎం.ఆర్.ఓ. ఆఫీసు ముందు ధర్నాలు జరిగాయి.

ప్రకాశం జిల్లా ఒంగోలులో జిల్లా కలెక్టరేట్ ముందు ఎల్.ఐ.సి., జి.ఐ.సి. ఉద్యోగులు ఇతర కార్మిక సంఘాలతో కలిసి ధర్నా చేశారు. మధ్యాహ్నం 2 నుండి 5 వరకు ఈ ధర్నా జరిగింది. చీరాల, అద్దంకి, కందుకూరు, గిద్దలూరు తదితర కేంద్రాలలో జరిగిన ధర్నాలలో కూడా ఉద్యోగులు పెద్ద సంఖ్యలో పాల్గొన్నారు.

తూర్పు గోదావరి జిల్లాలోని రాజమండ్రి డివిజన్ కార్యాలయం వద్ద, ఇన్నీసుపేట, కాకినాడ ఎల్.ఐ.సి. సంస్థ మెయిన్ బ్రాంచ్ వద్ద పెద్ద ఎత్తున ధర్నాలు జరిగాయి. పెద్దాపురం, రామచంద్రాపురం, రాజోలు ఎల్.ఐ.సి. ఆఫీసుల ముందు కూడా ధర్నాలు జరిగాయి. భీమవరంలో జరిగిన ధర్నా కూడా జయప్రదమయింది.

వశిష్ట గోదావరి జిల్లా తాడేపల్లిగూడెంలో ఇన్సూరెన్స్ సిబ్బంది తమ కుటుంబ సభ్యులతో సహా స్థానిక ఎల్.ఐ.సి. బ్రాంచి కార్యాలయం ముందు ధర్నా చేశారు. మధ్యాహ్నం 2.30 నుండి రాత్రి 7.30 వరకు ఈ ధర్నా కొనసాగింది. అనంతరం బహిరంగ సభ జరిగింది. జిల్లాలోని జంగారెడ్డిగూడెంలో ధర్నాతో పాటు ప్రదర్శన కూడా జరిగింది. ఏలూరు, పాలకొల్లులలో జరిగిన ధర్నాలు కూడా జయప్రదమయ్యాయి.

ఇన్సూరెన్స్ రంగంలో ప్రైవేటీకరణను వ్యతిరేకిస్తూ రంగారెడ్డి జిల్లా వికారాబాద్ లో స్థానిక ఎల్.ఐ.సి. ఆఫీసు ముందు పెద్ద ఎత్తున ధర్నా జరిగింది.

అనంతపురం జిల్లా కదిరి డివిజన్ లో స్థానిక ఎల్.ఐ.సి. ఆఫీసు ముందు 3 గంటల పాటు ధర్నా జరిగింది. పలువురు నాయకులు ఈ సందర్భంగా మాట్లాడుతూ బి.జె.పి. అనుసరిస్తున్న చివాశకర ఆర్థిక విధానాలను తూర్పారబట్టారు.

వరంగల్ జిల్లా హన్మకొండలోని ఎల్.ఐ.సి. కార్యాలయం ఆవరణలో పెద్దఎత్తున ధర్నా జరిగింది. సుమారు 200 మంది ఉద్యోగులు ధర్నాలో పాల్గొన్నారు.

విజయనగరం, శ్రీకాకుళం, నెల్లూరు తదితర జిల్లాలలో జరిగిన ధర్నాలు కూడా విజయవంతమయ్యాయి.

## ఇన్సూరెన్స్ ఉద్యోగుల వాకౌట్ సమ్మె

ఇన్సూరెన్స్ రంగాన్ని ప్రైవేటు కంపెనీల ప్రవేశానికి వార్తా తెలిచేలా కేంద్ర ప్రభుత్వం చేపడుతున్న చర్యలను వ్యతిరేకిస్తూ నవంబర్ 20వ తేదీన రాష్ట్ర వ్యాప్తంగా మన్న అన్ని ఆఫీసులలోను ఇన్సూరెన్స్ ఉద్యోగులు ఒకగంట వాకౌట్ సమ్మె చేశారు. జాతీయ కార్మిక సంఘాల పిలుపులో భాగంగా ఈ వాకౌట్ సమ్మె జరిగింది. రాష్ట్రంలోని వివిధ బ్రాంచి, డివిజన్, జోనల్ ప్రధాన కార్యాలయాలలో సమ్మె సందర్భంగా సమావేశాలు జరిగాయి. ఎల్.ఐ.సి., ఎన్.ఐ.సి., ఎస్.ఐ.సి., యు.ఐ.ఐ. తదితర కంపెనీలకు చెందిన కార్మిక సంఘాలు ఈ సమ్మెలో పాల్గొన్నాయి.

ఇన్సూరెన్స్ రంగంలోకి ప్రైవేటు, విదేశీ కంపెనీల చొరబాటుకి వీలు కల్పించే ఇన్సూరెన్స్ రెగ్యులేటరీ అథారిటీ (ఐ.ఆర్.ఐ) బిల్లును పార్లమెంట్ లో ప్రవేశపెట్టవద్దని డిమాండ్ చేస్తూ డిసెంబర్ 8వ తేదీన జరిగే "ఫలో పార్లమెంట్"కు ఉద్యోగులు సన్నద్ధమవుతున్నారు.



# రాష్ట్ర వ్యాప్తంగా మున్సిపల్ కార్మికుల ధర్నాలు

రాష్ట్ర ప్రభుత్వం అనుసరిస్తున్న కార్మిక వ్యతిరేక, ప్రైవేటీకరణ అనుకూల విధానాలకు వ్యతిరేకంగా, ఆంధ్రప్రదేశ్ మున్సిపల్ ఎంప్లాయిస్ ఫెడరేషన్ (సి.ఐ.టి.యు.) రాష్ట్ర కమిటీ పిలుపులో భాగంగా 30.10.98న ఖమ్మంలోని మున్సిపల్ కార్మికులు ధర్నా జరిపారు. జయప్రదంగా జరిగిన ఈ ధర్నాలో 200 మంది మున్సిపల్ కార్మికులు పాల్గొన్నారు.

మున్సిపాలిటీలలో పారిశుధ్య పనులను ప్రైవేటీకరించరాదు, కార్మికులకు గతంలో ఉన్న వారసత్వపు హక్కును పునరుద్ధరించాలి, ఎన్.ఎం.ఆర్.లను పరిమోటు చేయాలి, ఇండ్ల స్థలాలు ఇవ్వాలి, శాశి పోస్టులను భర్తీ చేయాలి అన్న తమ డిమాండ్లను ప్రభుత్వం దృష్టి లీసుకువెళ్ళవలసిందిగా కోరుతూ మున్సిపల్ కమిషనర్ కి విజ్ఞాపన పత్రం ఇచ్చారు. ప్రతినెల 1వ తేదీనే జీతాలు ఇవ్వాలని, రిటైర్డ్ ఉద్యోగులకు ఎల్.ఐ.సి. వెంటనే ఇవ్వాలని తదితర స్థానికంగా ఉన్న సమస్యలను కూడా వెంటనే పరిష్కరించాలని కోరుతూ మరో విజ్ఞాపన పత్రం అందజేశారు. యూనియన్ జిల్లా గౌరవాధ్యక్షులు శ్రీ. డి.కొండయ్య, అధ్యక్షులు శ్రీ. పి.నర్సయ్య, కార్యదర్శి శ్రీ. కె.లాలు, కౌన్సిలర్ శ్రీ కొల్లి వెంకటేశ్వర్లు తదితరులు ఈ ఆందోళనా కార్యక్రమానికి నాయకత్వం వహించారు.

## నరసరావుపేటలో

రాష్ట్ర కమిటీ పిలుపులో భాగంగా గుంటూరు జిల్లా నరసరావుపేటలో అక్టోబర్ 30న మున్సిపల్ కార్మికులు నల్లబ్యాడ్జీలు ధరించి విధులకు హాజరై తమ నిరసన తెలియజేశారు. మధ్యాహ్నం 2 తర్వాత ఆఫీసు గేటు వద్ద అందరూ గుమిగూడి, ప్రభుత్వం అవలంబిస్తున్న ఉద్యోగ, కార్మిక వ్యతిరేక వైఖరిని నిరసిస్తూ పెద్దఎత్తున నినాదాలు చేశారు. మధ్యాహ్నం 3 నుండి, తమ డిమాండ్లను నిరదిస్తూ పట్టణంలో ప్రదర్శన జరిపారు. యూనియన్ కార్యదర్శి శ్రీ షేక్ సైద్, అధ్యక్షులు శ్రీ కె.యోహాన్, కార్మిక నాయకులు శ్రీ కె.కోటేశ్వరరావు, శ్రీమతి దాసరి ఆదెమ్మ, శ్రీ పర్చూరి చార్లెస్ తదితరులు ఈ కార్యక్రమానికి నాయకత్వం వహించారు.

## నిర్మల్లో

ఆదిలాబాద్ జిల్లా నిర్మల్లో సి.ఐ.టి.యు. నిర్మల్ డివిజన్ కమిటీ ఆధ్వర్యంలో 30.10.98న మున్సిపల్ కార్మికులు ఆందోళన చేశారు. ప్రభుత్వ కార్మిక వ్యతిరేక విధానాలను ప్రతిఘటిస్తూ, జీతాల పెరుగుదలను డిమాండ్ చేస్తూ తమ విధులను బహిష్కరించి "నిరసన దినం" పాటించారు. ఈ సందర్భంగా జరిగిన సభలో సి.ఐ.టి.యు. డివిజన్ కమిటీ సభ్యులు ప్రసంగిస్తూ కేంద్ర, రాష్ట్ర ప్రభుత్వాలు అనుసరించే ప్రైవేటీకరణ విధానాలను ప్రతి ఒక్కరూ తిప్పికొట్టాలని పిలుపునిచ్చారు. అనంతరం డిమాండ్లతో కూడిన విజ్ఞాపన పత్రాలను కమిషనర్, ఆర్డీవో, మున్సిపల్ చైర్ పర్సన్లకు అందజేశారు.

ఈ ఆందోళనా కార్యక్రమానికి యూనియన్ డివిజన్ నాయకులు శ్రీ రాజేశ్వర్, శ్రీ ఉల్లెంగ నర్సయ్య, శ్రీమతి జమున, సి.ఐ.టి.యు. డివిజన్ సభ్యులు శ్రీయుతులు బుచ్చన్న, సంజీవ్, నాగరాజు, రఫియొద్దీన్ తదితరులు నాయకత్వం వహించారు.

## ఒంగోలులో

ఎ.పి.ఎం.ఇ.ఎఫ్. రాష్ట్ర కమిటీ పిలుపులో భాగంగా ప్రకాశం జిల్లా ఒంగోలులోని మున్సిపల్ కార్మికులు, ఇంజనీరింగ్ సిబ్బంది అక్టోబర్ 30న నల్లబ్యాడ్జీలు ధరించి తమ నిరసనను తెలియజేశారు. శివాలయం సెంటర్ నుండి మున్సిపల్ కార్యాలయం వరకు తమ డిమాండ్లను పెద్దఎత్తున నిరదిస్తూ పట్టణంలో ప్రదర్శన జరిపారు.

ఈ ఆందోళన సందర్భంగా జరిగిన సమావేశంలో యూనియన్ అధ్యక్షులు శ్రీ కె.వెంకటేశ్వర్లు, సి.ఐ.టి.యు. పట్టణ కార్యదర్శి శ్రీ చిరంజీవి ప్రసంగించారు. సి.ఐ.టి.యు. పట్టణ కార్యదర్శి శ్రీ సాంబశివరావు, శ్రీయుతులు సి.శ్రీనివాసరావు, కోటేశ్వరరావు, కె.వెంకటరావు, రామయ్య తదితరులు ఈ కార్యక్రమంలో పాల్గొన్నారు.

## జయప్రదమైన

## టెలికం ఉద్యోగుల సమ్మె

టెలికం రంగాన్ని కార్పొరేషన్ గా మార్చాలని కేంద్ర ప్రభుత్వం తీసుకున్న నిర్ణయాన్ని ఉపసంహరించుకోవాలని, చాలా కాలంగా పెండింగ్ లో ఉన్న తమ సమస్యలను పరిష్కరించాలని కోరుతూ బడు జాతీయ కార్మిక సంఘాల పిలుపు మేరకు నవంబర్ 12న దేశ వ్యాప్తంగా టెలికం ఉద్యోగులు చేసిన ఒక రోజు సమ్మె జయప్రదమయింది. దేశంలోని వివిధ ప్రాంతాలలోని గ్రూపు-సి, గ్రూపు-డి ఉద్యోగులు ఈ సమ్మెలో పాల్గొన్నారు.

చాచాపు 2 లక్షలకు పైగా ఉద్యోగులు పాల్గొన్న ఈ సమ్మె ఫలితంగా పలు ప్రాంతాలలోని టెలిఫోన్, టెలిగ్రాఫ్ సర్వీసులకు తీవ్ర అంతరాయం ఏర్పడింది. దేశరాజధాని ఢిల్లీలోని సెంట్రల్, జోనల్ టెలిగ్రాఫ్ ఆఫీసులలోని మొత్తం ఉద్యోగులు సమ్మెలో పాల్గొనడంతో టెలిగ్రాఫ్ ట్రాన్స్మిషన్, డెలివరీ సర్వీసులు అక్కడ పూర్తిగా స్తంభించిపోయాయి.

దేశవ్యాప్త ఆందోళనలో భాగంగా మన రాష్ట్రంలో జరిగిన టెలికం ఉద్యోగుల సమ్మె కూడా జయప్రదమయింది.

విజయవాడలో టెలికం శాఖ ఉన్నతాధికారి బెదిరింపులను సైతం లెక్క చెయ్యక 1500 మంది ఉద్యోగులు సమ్మెలో పాల్గొన్నారు.

విశాఖ పట్నంలో 70 శాతం మంది ఉద్యోగులు విధులను బహిష్కరించి సమ్మెలో పాల్గొన్నారు. ట్రంక్, పి.ఎల్.యు. ఎక్స్చేంజీలు, టెలిగ్రాఫ్ కార్యాలయాలపై ఈ సమ్మె తీవ్ర ప్రభావాన్ని చూపింది. జిల్లాలోని పాడేరు, సర్పేపట్నం, అనకాపల్లి టెలికం కార్యాలయాల్లో కూడా సమ్మె జయప్రదమయింది.

మచిలీపట్నంలో సమ్మె కారణంగా టెలిఫోన్ ఎక్స్చేంజీలు, టెలిగ్రాఫ్ కార్యాలయాల్లో పనులు పూర్తిగా స్తంభించిపోయాయి. మచిలీపట్నంలోని కొజ్జిల్లిపేట, చిలకలపూడి టెలిగ్రాఫ్ కార్యాలయాల్లో 100 శాతం సిబ్బంది సమ్మెలో పాల్గొనడం విశేషం.

విజయనగరంలోని పార్వతీపురం, బొచ్చిలి, గజపతినగరం, సాలూరు తదితర ప్రాంతాలలోను, గుంటూరు జిల్లాలోని బాపట్ల, నరసరావుపేట తదితర కేంద్రాలలోనూ పెద్దఎత్తున టెలికం ఉద్యోగులు సమ్మెలో పాల్గొన్నారు.



ప్రచార వేదిక 98 ఆగస్టు 12న ఢిల్లీలో సమావేశమై కేంద్ర ప్రభుత్వ విధానాలపై పోరాడాలని, డిసెంబర్ 11న దేశవ్యాపిత హర్తాల్ నిర్వహించాలని పిలువబడింది. సెప్టెంబర్లో వంటనూనెల ధరలు, ఆ తర్వాత కూరగాయల ధరలు అకాశానికెగిశాయి. దేశంలో సాధారణ ప్రజలంతా నిత్యం వినియోగించే ఉల్లిపాయ ధర దేశ రాజధానిలోనే కిలో రు.60కి చేరి ఆ రాష్ట్ర ముఖ్యమంత్రిని "బలి" తీసుకుంది. ఆ తర్వాత హఠాత్తుగా ఉప్పు కిలో 60 నుండి 100 రూ॥కి చేరింది. ఢిల్లీ పాలకులు ఈ ఉప్పు తప్పును జనం నెత్తికే రుద్దారు. ఆ పెరుగుదలకు అనవసర పుకార్లు నమ్మి ప్రజలు "ప్యానిక్ బయ్యింగ్" చేశారని అందుకే ధరలు పెరిగాయని చెప్పారు. "ఇంక అన్ని సద్దేశం, ధరలు మా కంట్రోలులోనే వున్నాయని" బి.జె.పి. సంకీర్ణ ప్రభుత్వం ప్రకటించాక ఆలుగడ్డల ధరలు (ఉర్లగడ్డలు) పైకి పరిగెత్తడం మొదలు పెట్టాయి. 300-400 శాతం పెరిగిన కూరగాయల ధరలు క్రిందికి దిగనేలేదు. ఈ దెబ్బకి రానున్న 4 రాష్ట్రాల అసెంబ్లీ ఎన్నికల్లో ఇంకా ఎన్ని తలకాయలు దొర్లనున్నాయో!

### నిత్యావసర వస్తువుల ధరలు

మూడు నెలల క్రితం ధరలు కిలోకి	ప్రస్తుతం (నవంబర్)
బియ్యం పైన్ రకం	రు.12-50 రు.15-00
రవ్వ	రు. 8-00 రు.12-00
గోధుమలు	రు. 8-50 రు.12-00
మంచినూనె	రు.48-00 రు.55-00
మినపప్పు	రు.25-00 రు.28-00
పంచదార	రు.13-00 రు.15-00
కందిపప్పు	రు.38-00 రు.44-00
శనగపప్పు	రు.15-50 రు.19-00
ఉప్పు	రు. 4-00 రు.10-00
ఎండుమిర్చి	రు.40-00 రు.68-00
కారంపొడి	రు.40-00 రు.60-00
మాంసం	రు.110-00 రు.130-00

# మండుతున్న ధరలపై ఫైరింజన్లై పోరాడుదాం

## డిసెంబర్ 11 అఖిల భారతీ హర్తాల్ జయప్రదం చేద్దాం

షరా మామూలుగా అధికార్లు షిటింగులు, మంత్రాలు వ్యాపారస్తులను "బెదిరించటం" (వేడుకోవటమని చదువుకోవాలి!) ప్రజలకు హామీ లివ్వటం సాగిపోతూనే వున్నాయి. ఢిల్లీ ముఖ్యమంత్రిగా ఛార్జీ తీసుకున్న మాజీ బి.వి. మంత్రిజిగారు కొన్ని శాంపుల్ "దాడులు" కూడా నిర్వహించారు. దొంగ నిల్వదారులంతా "నీబాంచన" ని లొంగిపోతున్నారన్నారు.

వెరసి ఈ ప్రచారం ఉద్దేశం ఏమంటే ధరల పెరుగుదలకు ప్రభుత్వానిదేమి బాధ్యత లేదనికేవలం కొందరు దురాశపరులైన వ్యాపారస్తుల వల్లనే ధరలు పెరుగుతాయని చెప్పటమే. (ఉల్లిపాయలకి సంబంధించి సంపాదకీయంలో పేర్కొన్నాం) ఇది పచ్చిమోసపూరిత అత్తుగడ. ప్రజలకు అసలు దోషులు కనపడకుండా చేసే ప్రయత్నం. "పెరిగి ధరలకు హద్దే లేదు. ఏలేవాడికి బుద్ధిలేదు" అని ధర్నాలు, ప్రదర్శనల్లో నినాదాలిస్తుంటాం. యతిప్రాసల్లో నినాదం వరకు బాగానే ఉందిగాని ఏలేవాడికి బుద్ధి లేకపోవడం వల్లనే ధరలు పెరుగుతున్నాయనే అర్థం వచ్చే ప్రమాదం ఉందిదాన్.

దేశాన్ని గత 50 సంవత్సరాలుగా ఏలుతున్న పాలకుల బుద్ధిపూర్వక విధానాలే ధరల పెరుగుదలకు కారణం. 1991 లో ప్రారంభించిన నూతన ఆర్థిక విధానాలు ఈ ధరల పెరుగుదలకు ప్రధాన కారణం. దేశ ప్రజల ఆదాయాలు పెంచే మార్గం ఆలోచించుకుంటూ, అందుకు అనవసరమైన భూసంస్కరణలు అమలు చేయకుండా దేశ పారిశ్రామిక ప్రగతి సాధ్యంకాదు. సి.ఐ.టి.యూ. ఏనాటి నుండో ఈ విషయం నోకి చెప్పటమేగాక ప్రత్యక్షంగా బాపా పోరాటాల్లో సహకరిస్తున్నది, పాల్గొంటున్నది. వివిధ సంక్షేమ

కార్యక్రమాల నుండి ప్రభుత్వాలు తప్పుకోవాలని ఐ.ఎం.ఎఫ్. ప్రపంచబ్యాంకులు అనేకదేశాలకు గోశాయి చిట్కాలు చెప్తున్నాయి. ఈ వద్దతి ఆచరించిన అనేక "చిన్న", చితక దేశాల మాట అలావుంచి అభివృద్ధి చెందిన పారిశ్రామిక దేశాల్లోనే ప్రజల్నుండి వ్యతిరేకత వస్తున్నది. ఇటీవల ఎన్నికలు జరిగిన అనేక పశ్చిమ దేశాల్లో ఈ విధానాలను వ్యతిరేకించిన పార్టీలే అధికారంలోకి వచ్చాయి.

సంక్షేమ చర్యల నుండి ముఖ్యంగా విద్యా, వైద్యం వంటి రంగాలనుండి ప్రభుత్వాలు తప్పుకోరాదని, మౌలికమైన భూసంస్కరణలు అమలు చేయనిదే ఏదేశ ఆర్థిక వ్యవస్థ అభివృద్ధి కాజాలదని పేర్కొన్న డా॥మార్క్స్ సేన్ కు ఈ సంగతి అర్థశాస్త్రంలో నోబెల్ బహుమతి కూడా వచ్చింది.

వాస్తవాల్నివికాగా కేంద్రంలోని బి.జె.పి. ప్రభుత్వం, మన రాష్ట్రంలోని తెలుగుదేశం ప్రభుత్వాలు అన్ని రకాల సంక్షేమ చర్యలనుండి విరమించుకుంటున్నాయి. ప్రజల్ని మార్కెట్ శక్తుల దయాదాక్షిణ్యాలకు వదిలివేస్తున్నాయి. ఇందులో భాగంగా ప్రజాపంపిణీ వ్యవస్థను తూట్లు పొడిచాయి. దీన్ని ఇంకా నిర్వీర్యం చేసేందుకు ప్రయత్నిస్తున్నాయి.

ఏటన్నిటి ఫలితం నేడు మనం చూస్తున్న ధరల పెరుగుదల, సామాన్యుల బ్రతుకులు చితికి పోవటం.

1940కి ముందు ఒకే ఒక్క రూపాయితో కిలో బియ్యం (12 పైసలు), కిలో గోధుమలు (7 పైసలు), కిలో కందిపప్పు (8 పైసలు), కిలో పంచదార (29 పైసలు), అరకిలో నెయ్యి ఇంకా కూరలు కొనగలిగేవారు జనం. అప్పుడు పదిగ్రాముల బంగారం రు.32 కిలో వెండి రు.44 కాగా, స్వాతంత్ర్యం వచ్చాక ధరలకు ఇంకా రెక్కలు పుట్టుకువచ్చాయి. 1947లో ఒక్కరూపాయికి కిలో బియ్యం (67 పైసలు), కిలో గోధుమలు (26 పైసలు) చిన్నటిపాడి పొట్లం మాత్రమే వచ్చేవి.

అప్పటికే బంగారం పది గ్రాముల ధర రు.103, కిలో వెండి ధర రు.200లకు పెరిగాయి. సిమెంట్ బస్తా రు.3 మంచినెయ్యి



కిలో రు.4, పెట్రోల్ ధర లీటర్ రు.4 అంత తక్కువగా వున్నా వాటిని కొనడానికి అధికశాతం ప్రజలకు అర్థబలం వుండేదికాదు. కాగా, 1950-55 మధ్యకాలంలో ధరల పెరుగుదలలో పెద్దమార్పులే లేదు. 1955 నుంచి తిరిగి ధరలు, మెల్లమెల్లగా పెరగడం మొదలై 1970 నుంచి అదుపు తప్పుయి. 1972-92 మధ్యకాలంలో మారిన జీవనసరళి అంతుచిక్కకుండా పోయింది. ఈ కాలంలో ధరలు పదింతలు పెరిగాయి. జీతాలు, వేతనాలు, కూలీలు మొదలైన వాటిలో వచ్చిన మార్పు నామమాత్రమే. నిష్పత్తిలో రేట్లదే అగ్రస్థానం. జీతభత్యాలకు, వేతనాలకు, ధరలకు మధ్య అగాధం విస్తరిస్తూనే వుంది. ధరలు పెరిగాయని ప్రభుత్వాలు అప్పుడప్పుడు కరువుభత్యాలు పెంచినా పడేళ్ళ కొకసారి కమీషన్లు పేసి వేతనాలను సవరించినా ధరల అనూహ్యమైన పెరుగుదల ముందు జీతాలు వెలవెలబోతున్నాయి. అసంపాతీత కార్మికులకు డి.ఎ.నే గగనకుసుమమని ప్రభుత్వ ప్రావేళ రంగాలలో నెలసరి వేతనాలు పొందేవారి శక్తి ఇలావుంటే అసంపాతీత రంగంలో సంప్రదాయ రంగాలలో వున్న 97 శాతం మంది కొనుగోలు శక్తి ఇంకా హీనస్థితిలో వుంది.

1972 నాటి పరిస్థితులతో నేటి స్థితిగతులను పోలిస్తే అవి మధురస్వప్నంగాను, ఇవి చిద్రస్వప్నంగాను

కనిపిస్తాయి. అప్పట్లో మామూలు గుమాస్తాకు రు.180 జీతం వస్తే ఇప్పుడు రు.2,000 వస్తున్నాయి. కేంద్ర ప్రభుత్వద్యోగులకు అప్పుడు రు.230 జీతమైతే, ఇప్పుడు రు.2,500 చేతికందుతున్నాయి. అప్పుడు రు.30లకే మంచి అద్దె గది దొరికితే, ఇప్పుడు దంపతులు మాత్రమే ఉండాలన్నా ఒక చిన్నగదికే ఆరేడు వందల రూపాయల కనిస అద్దె ఇచ్చుకోవలసిన స్థితి ఏర్పడింది.

ప్రజలను కష్టనష్టాలకు గురిచేస్తున్న అధిక ధరలు కొంతవరకైనా తగ్గలన్నా, నిలకడగా వుండాలన్నా ప్రభుత్వం కొన్ని గట్టిచర్యలు తీసుకోవలసిన అవసరం వుంది. పట్టణ, గ్రామీణ ప్రాంతాలలో ప్రజాపంపిణీ వ్యవస్థను యంత్రాంగాన్ని విస్తృతపరచాలి. అన్ని కేంద్రాలకు తగినన్ని వస్తువుల సరఫరాను నిరంతరంగా కొనసాగించాలి. చౌకదుకాణాలలో అమ్మే వస్తువుల సంఖ్యను పెంచాలి. బ్లాక్ మార్కెటింగ్ జరగకుండా గట్టిచర్యలు తీసుకోవాలి. దొంగ నిల్వలను వెతికి తీయడమనేది నిరంతరంగా సాగుతుండాలి. జిల్లా పంపిణీ వ్యవస్థను వటివ్వం చేసి, అన్ని వర్గాలకు ప్రాతినిధ్యమివ్వాలి. వాణిజ్యసంస్థల గుత్తాధిపత్యాన్ని తగ్గించాలి. నిత్యావసర వస్తువుల ఉత్పత్తిని, నిల్వలను తనిఖీ చేస్తుండాలి. అత్యవసరమందులు, వస్తువులపై భారీ పన్నులను విధించకూడదు. భారత ఆహారసంస్థ నిర్వహణ వ్యయం తగ్గించి, సామర్థ్యాన్ని పెంచాలి. సరుకుల సరఫరా లేనప్పుడు దిగుమతి పెంచాలి. ఉక్కు, బొగ్గు, విద్యుత్, పెట్రోల్, ఎరువులపై పన్నులు తగ్గించాలి. ఎగుమతులు, దిగుమతులలో సరైన విధానం అనుసరించాలి. ప్రత్యక్ష పన్నులు పెంచి వాటి వసూళ్ళను పెంచాలి.

### ఆయా సంవత్సరాల్లో నవంబర్లో నిత్యావసర వస్తువుల ధరలు (క్వింటాల్/రూ)

సరుకులు	1957	1967	1977	1987	1996	1998
బియ్యం	63.60	87.60	173.00	284.50	783.25	1420.00
గోధుమ	52.00	165.00	212.67	313.75	863.75	1100.00
కందిపప్పు	40.75	175.00	173.50	518.50	1892.75	4810.00
ఎండుమిర్చి	142.84	237.50	635.00	525.00	2800.00	6000.00
ఉల్లి	29.79	26.00	82.50	178.00	452.25	1810.00
మంచినూనె/కిలో	1.79	3.80	7.32	21.50	43.00	55.00
చక్కెర/కిలో	1.25	1.36	2.15	4.05	14.00	15.50

(వార్త నివేదిక)

### లికార్డు స్థాయిలో ద్రవ్యోల్బణం

గత మే నెలలో పారిశ్రామిక కార్మికుల వినిమయ ధరల సూచిక ప్రాతిపదికగా ద్రవ్యోల్బణం మునుపెన్నడూ లేనంతగా 16.34 శాతం చేరుకుంది. అంతకుముందు నెలలో ఇది 15.04 ఉంది. ద్రవ్యోల్బణం వరుసగా ఐదవ నెల రెండంకెల స్థాయిలో కొనసాగింది. 1992 మే నెలలో ఉన్న 14.71 శాతాన్ని అధిగమించింది. ఈ విధాని జూలైలో 2.41 శాతం ఒక్కసారిగా పెరిగి ఆరేళ్ళలో అత్యధిక స్థాయి 14.81 చేరుకుంది. 13 మాసాల తర్వాత మే నెలలో రెండంకెల స్థాయికి చేరుకుంది. ఏప్రిల్లో 8.19 శాతం ఉన్న ద్రవ్యోల్బణం మే నెలలో ఒక్కసారిగా 2.32 శాతం పెరిగి 10.51కు చేరుకుంది. జూన్లో ఇది 12.39కి చేరుకుంది. అగస్టులో వినిమయ ధరలసూచి 413 పాయింట్లు ఉండగా, సెప్టెంబర్ కు 420కి పెరిగింది. నిత్యావసర వస్తువుల ధరలకు రెక్కలు రావడంతో గత నాలుగుమాసాలుగా ద్రవ్యోల్బణం పెరిగిపోతోంది. మరోవైపు ప్రజల కొనుగోలుశక్తి 23.81 పైసలకు పడిపోయింది. అగస్టులో ఇది 24.21 శాతం ఉంది. ఏప్రిల్ నుండి ఈ పాయింట్ కొనుగోలుశక్తి క్రమంగా పడిపోతోంది. నిత్యావసర వస్తువుల ధరలు నాలుగురెట్లు పెరిగిపోయాయి. 1982లో ఒక వస్తువు కొనుగోలు చేయడానికి చెల్లించిన మొత్తంకంటే నాలుగు రెట్లుమేరగా వస్తువుల చెల్లించవలసి వస్తోంది. డిసెంబర్లో రూపాయి కొనుగోలు శక్తి 26.88 ఉండగా, జనవరికి 26.04కు పడిపోయింది.



## ధరల పెంపుకు నిరసనగా జింబావ్వేలో ఆందోళన

ఇంధనం, ఆహార పదార్థాల ధరల పెరుగుదలకు నిరసనగా 12-11-98న ఆఫ్రికా ఖండంలోని జింబావ్వేలో పెద్ద ఎత్తున సమ్మె జరిగింది. సమ్మె మూలంగా దేశంలోని పలు ప్రాంతాలలో పౌరజీవనం స్తబ్ధించిపోయింది. రాజధాని హరారేలో కర్మాగారాలు, దుకాణాలు మూతబడ్డాయి. వ్యాపార కార్యకలాపాలు పూర్తిగా స్తబ్ధించాయి. సమ్మెశాంతియుతంగానే జరిగినప్పటికీ కొన్ని చోట్ల పోలీసులకు, ఆందోళనకారులకు మధ్య గంటల తరబడి హింసాత్మక

సంఘటనలు చోటు చేసుకున్నాయి. మ్యూటారే నగరంలో పోలీసు కాల్పుల్లో ఒకరు మరణించారు. అనేక మందిని అరెస్ట్ చేశారు. జింబావ్వే దేశపు కార్మిక సంఘాల కాంగ్రెస్ ఇచ్చిన పిలుపు మేరకు జరిగిన ఈ సమ్మెలో దేశంలోని కార్మికులు, ప్రజలు పెద్దఎత్తున పాల్గొని జయప్రదం చేశారు.

## ఉక్రెయిన్లో గని కార్మికుల ఆందోళన

ఒకనాటి సోషలిస్టు దేశమైన ఉక్రెయిన్లోని వేలాది మంది గని కార్మికులు వేతన బకాయిలు వెంటనే చెల్లించాలని, సమస్యలతో సతమతమవుతున్న బొగ్గు పరిశ్రమను ఆదుకోవాలని డిమాండ్ చేస్తూ ఆందోళన చేస్తున్నారు. ఇటీవల ఆ దేశరాజధాని కీవ్లో జరిగిన ప్రదర్శనలో వేలాదిమంది గని కార్మికులు పాల్గొన్నారు. శవ పేటికలను బొగ్గుతో నింపిపైన "బొగ్గుపరిశ్రమ" అని రాసి, ప్రదర్శనలో ఊరేగించారు. నాలుగు కార్మిక సంఘాల ఆధ్వర్యంలో జరుగుతున్న ఈ పోరాటంలో దేశ వ్యాప్తంగా 10,000 మంది గని కార్మికులు పాల్గొంటున్నారు.

## ఇండోనేషియాలో విద్యార్థుల ఉద్యమం

ఆసియా సంక్షోభంతో అల్లకల్లోలమైన ఇండోనేషియాలో గత కొన్ని నెలలుగా విద్యార్థులు, ఇతర ప్రజానీకం ఆందోళనలు చేస్తున్న విషయం విదితమే. ఈ ఆందోళనల ఫలితంగానే, ఐ.ఎం.ఎస్., ప్రపంచబ్యాంకుల కనుసన్నల్లో ఆడి దేశాన్ని దివాళా తీయించిన నియంత సుహార్తో గద్దె దిగిపోయాడు. అయితే ప్రజా కంటకుడు సుహార్తో అనుసరించిన విధానాలనే ప్రస్తుత అధినేత హబీబీ కూడా కొనసాగిస్తున్నందున, ఆయన వెంటనే రాజీనామా చేయాలని కోరుతూ ఇండోనేషియా విద్యార్థులు మళ్ళీ ఉద్యమం చేపట్టారు. ఇటీవల పార్లమెంటు ప్రత్యేక సమావేశాలు జరిగిన సందర్భంలో ఇండోనేషియా విద్యార్థులు భారీ ఎత్తున నిరసన ప్రదర్శనలు జరిపారు. రాజధాని జకార్తాలో జరిగిన నిరసన ప్రదర్శనలో వివిధ విశ్వవిద్యాలయాల నుండి సుమారు లక్షమంది విద్యార్థులు పాల్గొని కదం తొక్కారు. ప్రదర్శనపై పోలీసులు చేసిన కిరాతక దాడి, కాల్పుల్లో 10 మంది వరకు విద్యార్థులు చనిపోగా వందలాది మంది గాయపడ్డారు. వరసగా 3-4 రోజులు పాటు విద్యార్థులకు, పోలీసులకు మధ్య హింసాత్మకమైన ఘర్షణలు జరిగాయి. అయినా విద్యార్థులు తమ ఉద్యమాన్ని మరింత ఉద్యతం చేయాలనే నిర్ణయించుకున్నారు.

## పట్టణ శ్రామికేతర ఉద్యోగుల సూచి

(ప్రాతిపదిక: 1984-85=100)

	హైదరాబాద్	కర్నూలు	విజయవాడ	విశాఖ	వరంగల్
1996	290	292	301	287	301
1997	309	306	324	304	330

## వ్యవసాయ కార్మికుల సూచి

	ఆహార సూచి	జనరల్ సూచి
1996	258	255
1997, డిసెంబర్	284	282

## పారిశ్రామిక కార్మికుల సూచి- (కేంద్ర ప్రభుత్వ సూచి)

	1996	1997	1998, ఆగస్టు
హైదరాబాద్ జనవరి, 96	296	323	382
" డిసెంబర్	319	344	
గుంటూరు, జనవరి, 96	317	347	396
" డిసెంబర్, 97	350	366	
గూడూరు, జనవరి, 96	322	360	427
" డిసెంబర్, 97	361	378	
విశాఖ, జనవరి, 96	311	337	393
" డిసెంబర్, 97	330	358	
వరంగల్, జనవరి, 96	310	333	411
" డిసెంబర్, 97	336	377	
కొత్తగూడెం, జనవరి, 96	319	362	432
" డిసెంబర్, 97	361	387	

## రాష్ట్ర ప్రభుత్వ సూచి

((ప్రాతిపదిక 1982-100))

	1996	1997	1998, ఆగస్టు
సాంఘిక సగటు			
విజయనగరం	293	312	359
రాజమండ్రి 321	345	392	
విజయవాడ 321	347	935	
ఆదోని	346	362	404
ఎస్.ఎన్.బి.కాంప్లెక్స్	328	352	404
ఎం.బి.పి.కాంప్లెక్స్	321	352	401



## విశాఖ జిల్లా

# శామిక మహిళల స్థితిగతులు

మొత్తం కార్మికవర్గంలో అత్యధికంగా వీడనకు గురవుతున్న వ్యక్తి శ్రామిక మహిళ. ఇంటాబయటా చేసే చాకిరితో వేలాది శ్రామిక మహిళల జీవితాలు యాంత్రికమవుతున్నాయి. వీరి శ్రమశక్తికి తగిన ప్రతిఫలంగాని, కనీసం గుర్తింపు కాని లేని దుస్థితి నెలకొని ఉంది. పురుష - కార్మికులు, ఉద్యోగుల కంటే మహిళా ఉద్యోగులు, కార్మికులపై జరుగుతున్న దోపిడీ, దాడులు, వేధింపులు ఎక్కువ.

విశాఖపట్నం జిల్లాలో 60వేల మందికి పైగా మహిళా శ్రామికులున్నారు. వ్యవసాయంపై ఆధారపడిన రైతు మహిళలు, మహిళా వ్యవసాయ కార్మికులను ఈ లెక్కలో పేర్కొనలేదు. వీరిలో కేంద్ర, రాష్ట్ర ప్రభుత్వరంగ పరిశ్రమల్లో పనిచేస్తున్నవారు తక్కువ. ఎక్కువమంది చిన్నచిన్న పరిశ్రమలు, షాపులు, ఆస్పత్రుల వంటి వాటిలో అసంఘటిత రంగ కార్మికులుగా ఉన్నారు.

సరళీకృత ఆర్థిక విధానాలలు ప్రవేశించిన అనంతరం ఉద్యోగవకాశాలు దారుణంగా పడిపోయి, కాస్తో కూస్తో చదువుకున్న మహిళలు కూడా ఏ కొద్దిజీతం కోసమో ప్రైవేట్ కంపెనీల్లో చిన్న చిన్న పనులు చేయవల్సిన పరిస్థితి ఏర్పడింది. ప్రభుత్వరంగ పరిశ్రమల్లో పనిచేస్తున్న వారిలో కూడా కొద్దిమందికే ఉద్యోగ భద్రత, కనీస వేతనాలు, సెలవులు, ఇ.ఎన్.ఐ., పి.ఎస్. వంటివి అమలవుతున్నాయి. అంగన్ వాడీ, బాల్యాడీ కార్యకర్తలు, హెల్త్ విజిటర్లు, ఎ.ఎన్.ఎం.లుగా ప్రభుత్వపనుల్లో ఉన్నా అనేకమంది దారుణమైన శ్రమదోపిడీకి గురవుతున్నారు.

అంగన్ వాడీ టీచర్లు, ఆయాలుగా పనిచేస్తున్నవారు జిల్లాలో 2వేల మంది ఉన్నారు. వీరికి రు.250ల నుంచి రు.600ల వరకు గౌరవ వేతనం పేర లభిస్తుంది. యు.సి.డి. ప్రాజెక్టులో 400మంది సూయింగ్ టీచర్లుగా పనిచేస్తుండగా, వారికి రు.200ల నుంచి రు.300లకు మించి జీతం ఇవ్వటంలేదు. ప్రభుత్వం తానే రూపొందించిన కనీస వేతన చట్టం ప్రకారం కూడా వీరికి వేతనాలివ్వకపోవడం ఇక్కడ గమనార్హం (కనీస వేతన స్కేలు కూడా దారిద్ర్యరేఖకు దిగువన ఉంది). విశాఖ స్టీల్ ప్లాంట్ లో దాదాపు 800

మందితో ఈ విధంగా మెయిన్ టెనెన్స్ పనులు చేయిస్తున్నారు. ప్లాంట్ కోక్ ఓవెన్ లో శాశ్వత స్వభావం గల పనులను సైతం వీరితో కాంట్రాక్టు లేబర్ గా చేయిస్తున్నారు.

ప్రభుత్వం, ప్రభుత్వరంగ పరిశ్రమల యాజమాన్యమే ఇంత భారీ ఎత్తున మహిళా శ్రామికుల శ్రమను దోచేస్తుంటే ఇక ప్రైవేట్ వారికి అడ్డా అదుపూ ఉండదనేది సర్వసాధారణం. ప్రైవేట్ రంగంలోని జీడిపిక్కల పరిశ్రమ, సీపుడ్ ఇండస్ట్రీస్, స్కాళ్ళు, ఆస్పత్రుల్లో వేలాది మంది మహిళలు పనిచేస్తున్నారు. కనీసం అఫాయింట్ మెంట్ కాగితం కూడా దొరకని పరిస్థితిలో వీరు పనిచేస్తున్నారు. జిల్లాలో, ప్రధానంగా విశాఖనగరంలో ఇబ్బడిముబ్బడిగా ఉన్న రొయ్యలు, చేపల ప్రోసెసింగ్, ఎగుమతుల కంపెనీల్లో రు.500లు, రు.600ల వేతనాలకు దాదాపు 4వేల మంది మహిళలు పనిచేస్తున్నారు. వీరికి పనిగంటలు, సెలవులు వంటివి అమలు కావడంలేదు. వీరిలో కేరళలోని పేద కుటుంబాల నుంచి వచ్చినవారే ఎక్కువ. అర్ధరాత్రి, అపరాత్రి అనేది లేకుండా చాకిరి చేయించుకుంటారు. లైంగిక వేధింపులు కూడా ఇక్కడ సర్వసాధారణం. బయటకు కూడా పొక్కువు.

ప్రభుత్వం విద్యాసేవల బాధ్యతను విస్మరించడంతో పుట్టగొడుగుల్లా వెలసిన వందలాది ప్రైవేట్ స్కూళ్ళలో జిల్లాలోని 10వేల మందికి పైగా మహిళలు పనిచేస్తున్నారు. టీచర్లుగా పనిచేసే వారిలో ఎక్కువ మంది ఉన్నత విద్యావంతులే. కాని వారికి దక్కేది నెలకు రు.600లు, మహా అయితే వెయ్యి. పైగా ఉద్యోగ భద్రత ఉండదు. పనిగంటలు ఎక్కువ. ప్రశ్నిస్తే తొలగింపే. గత ఏడాది టింపనీ స్కూలులో ఒక ఆయాను ఇలాగే తొలగించారు.

ఇక నగరంలోని ప్రైవేట్ ఆస్పత్రుల్లో తోటీలు, నర్సులు, ఆయాలుగా 1500మందికి పైగా పని చేస్తున్నారు. వీరిపై అన్ని విధాలా వేధింపులు సాగుతున్నాయి. నరైన

వేతనాలుండవు. రాత్రి షిఫ్ట్ డ్యూటీలు చేయవల్సి ఉంటుంది. వీరంటే ఆస్పత్రిలో ఉన్నతస్థాయి సిబ్బందికి చిన్నచూపు. ఇటీవల సి.డి.ఆర్.లో కొందరు అధికారుల వేధింపులకు నిరసనగా సమ్మె కూడా చేశారు.

షాపుల్లో పనిచేసే సేల్స్ గర్ల్స్ కు రు.400లు నుంచి రు.800ల వరకే వేతనం. పనిగంటలు అమలు కావు. ఎన్నిగంటలు పనిచేసినా వీరికి ఓవర్ టైమ్ అలవెన్సులు ఇవ్వరు. వీరిని లైంగిక వేధింపులకు, ప్రలోభాలకు గురిచేసే ఘటనలూ ఉంటాయి. నిబంధనలను మించి రాత్రి పొద్దుపోయే వరకు షాపులోనే ఉంచుతారు. దీంతో వారు ఇంటికి వెళ్ళడానికి ఇబ్బందే. గత ఏడాది షాపులో పనిచేసే ఆలస్యంగా ఇంటికి వెళుతున్న ఒక మహిళపై అత్యాచారం జరిగిన సంఘటన, పని సందర్భంగా వీరి అభద్రకు ఒక నిదర్శనం.

వ్యవసాయాధారిత పరిశ్రమలైన జీడిపిక్కల ప్యాక్టరీల్లో నర్సిపట్నం, నక్కపల్లి తదితర ప్రాంతాల్లో 15వేల మంది పనిచేస్తున్నారు. చోడవరం ప్రాంతంలో విస్తరాకులు కుట్టే పనిలో 5వేల మంది పనిచేస్తున్నారు. జిల్లా మొత్తంగా సర్వెంట్ మెయిడ్స్ (ఇంటిపనివారు)గా 15వేల మంది పనిలో ఉన్నారు. వీరెవరికీ ఏ చట్టాలూ వర్తించటంలేదు. యాజమాన్యాల దయాదాక్షిణ్యాల క్రిందే పనిచేయాల్సిన దుస్థితి. వీరిపట్ల కూడా లైంగిక వేధింపుల ఘటనలు ఉన్నాయి.

ఇక భవన నిర్మాణ రంగంలోను, క్వారీల్లోను, వ్యవసాయ కార్మికులుగాను పనిచేస్తున్న వేలాది అభాగ్యుల సంక్షేమానికి చట్టాలే లేవు. కడుపుకింత తిండికోసం పసిపిల్లలను చంకనేసుకొని పనికి వెళ్ళే వారెందరో! ప్రమాదాల స్వభావం గల వీరి వనుల్లో అనేక మంది ప్రాణాలు కోల్పోతుంటారు. అయితే ఏ పాలకులకూ వీరి గోడు పట్టదు. పని గంటలు, కనీస వేతనాలు, సెలవులు వంటి కనీస చట్టబద్ధ హక్కులు అమలు జరపాలని లేబర్



అధికారులు అవినీతిపరులై మిన్నకుంటున్నారు. ఉన్న చట్టాలకే పదునులేదు. అవి అమలు జరుగుతున్న తీరు హాస్యాస్పదం.

పైన పేర్కొన్న ఏ పరిశ్రమలోనూ మహిళలకు మరుగుదొడ్లుగాని, చంటిపిల్లలను ఉంచేందుకు క్రష్లుగానీ లేవు. 30మంది మహిళలు పనిచేసే చోట క్రష్ ఉండాలనే చట్టాలు చెప్తుండగా, స్టీల్ ప్లాంట్ అడ్మినిస్ట్రేటివ్ భవనంలో 400మంది పనిచేస్తున్నా క్రష్ లేదు. ఇక్కడి ఎల్.ఐ.సి. భవనంలోనూ అంతే. విశాఖ కలెక్టరేట్ లో సైతం మహిళలకు సరైన మరుగుదొడ్ల సదుపాయమే లేదు.

మహిళా కార్మికులపట్ల అనేక విధాలుగా వివక్షత కొనసాగుతున్నది. సమాన పనికి సమాన వేతనం ఉండదు. కార్మికులను తొలగించే క్రమంలో మహిళలనే తొలుత తొలగిస్తున్నారు. నూతన ఆర్థిక విధానాల దుష్ప్రభావానికి గురవుతున్నది ముందుగా మహిళలే. ఏ పరిశ్రమనైనా ప్రైవేటీకరించినా, యాంత్రికరించినా మహిళా కార్మికులనే వారు ముందు తొలగిస్తున్నారు. ఎ.కె.సి.లో తుక్కుతోలే యంత్రాన్ని తెచ్చి 50మంది మహిళలను తొలగించడం ఇందుకొక ఉదాహరణ. ఫిషరీస్ కార్పొరేషన్, మేన్ల మూసివేత వల్ల మహిళా కార్మికులే ఎక్కువ నష్టపోయారు. మేన్ లోని మొత్తం 300మందిలో 200మంది మహిళలే. వీరంతా పనులు కోల్పోయారు. విశాఖలోని వాణిజ్య ఎగుమతుల మండలిలో ఇటీవల ఏర్పాటు చేసిన జర్మనీవారి వజ్రాల కోత యూనిట్ లో అందరూ మహిళలే పనిచేస్తున్నారు. వీరికి ఇస్తున్న దానికి, రికార్డుల్లో రాస్తున్నదానికి పొంతనేలేదు. చదువుకుని కార్యాలయాల్లోనూ, అలాగే టెక్నిషియన్లుగానూ పనిచేస్తున్న మహిళలకంటే, చదువు, నైపుణ్యం అవసరం లేని పలు వృత్తుల్లో పని చేసే మహిళలనే ఎక్కువగా లైంగిక వేధింపులు, ప్రలోభాలకు గురి చేస్తున్నారు. అయితే తమలో తాము కుమిలిపోతూ, ఎక్కువ మంది బయటకు చెప్పుకోలేక పోతున్న దైన్యస్థితి కనిపిస్తోంది.

ఈ నేపథ్యంలో ఇప్పుడిప్పుడే శ్రామిక మహిళలు కూడా సంఘటితమవుతున్నారు. ఉద్యమాల బాటలోకి అడుగిడుతున్నారు. రాజాం వాసవీ జాట్, విజయనగరం బొమ్మనలో మహిళలే ముందు పీఠాన నిలిచి పోరాటాలు నడిపారు. యూనియన్ లలో కూడా ప్రధాన భూమిక నిర్వహిస్తున్నారు. ఇక్కడి దేవీ మెరైన్ కంపెనీ యూనియన్ లో ఒక మహిళే యూనియన్ ప్రధాన కార్యదర్శి గావటం గమనార్హం.

సి.ఐ.టి.యు. అనుబంధ యూనియన్ లలో మహిళల నాయకత్వ ప్రాతినిధ్యాన్ని పెంచే దిశగా ఆదర్శవంతమైన కృషి జరుగుతోంది. కాగా, ఇటీవల జిల్లాలోని శ్రామిక మహిళల సమస్యలపై 'విశాఖజిల్లా శ్రామికమహిళా సమన్వయ కమిటీ' ఆధ్వర్యం భరించిన సర్వే జరిగింది. అనంతరం, వారిని పోరాటపథంలోకి తెచ్చేందుకు సదస్సుకూడా నిర్వహించారు. ఈ సందర్భంగా, గ్రామీణ ప్రాంతాల నుండి ఎక్కువమంది హాజరై తమ సమస్యలను ఏకరువుపెట్టారు. చేగోడీలు, జంతుకలు, అగర్ బత్తి, కొవ్వొత్తులు, విస్తరాకులు తయారుచేసే పనిలో ఉన్న మహిళలు కూడా హాజరై తమ సమస్యలను వివరించడం విశేషం. ఐక్యంగా ఉండి, అధికారులకు వినతులు సమర్పించడం, పోరాడటంతో పాటుకులపై వత్తిడి తేవడం ద్వారానే సమస్యకు పరిష్కారం దొరుకుతుందన్న విశ్వాసానికి వారు వచ్చారు. ఆ ఆత్మవిశ్వాసంతో ముందడుగేస్తారని ఆశిద్దాం.

- టి.ఎదుకొండలు విశాఖపట్నం

## కుల వివక్షతకు

ప్రధానంగా దళితులు, చాకలి, మంగలి వంటి బలహీన వర్గాల ప్రజలు, గిరిజనులు మన సమాజంలో కులం పేరుతో అనేక రకాల అవమానాలకు, వీడనకు గురవుతున్నారు. ఆర్థికంగా వీరిని దోపిడీ చేయటమేకాక, సామాజికంగా కూడా దోపిడీకి గురిచేసేలా వీరిపై సాగుతున్న ఈ కుల వివక్షతను వ్యతిరేకిస్తూ రాష్ట్రంలోని కార్మిక-కర్షక-కష్టజీవుల జనావళి సమరశంఖం పూరించింది. "కుల వివక్షత ఇంకానా ఇకపై సాగదు - మానవులంతా సమానమే" అంటూ గొంతెత్తి గర్జించింది.


అణగారిన శ్రమజీవుల ప్రజావళి రాష్ట్రమంతటా వందలాది సదస్సులు, సమావేశాలూ నిర్వహించింది. సర్వమానవ సమానత్వాన్ని చాటిచెప్పేలా వాడవాడలా మానవహారాలు నిర్మించింది. ప్రేమ, సహోదరత్వాలు వెల్లివిరిసేలా గ్రామగ్రామాన సహపంక్తి భోజనాలు నిర్వహించింది. దళితులు, బడుగువర్గాల వారికి సామాజిక న్యాయం కల్పించమని, కుల వివక్షతను రూపుమాపమని దిక్కులు పిక్కటిల్లేలా నినాదాలు చేస్తూ కలెక్టర్ కార్యాలయాలను ముట్టడించింది.

"కుల వివక్షతా వ్యతిరేక పోరాట కమిటీ" ఆధ్వర్యంలో, తరతరాలుగా అణగారివున్న పీడిత-తాడిత-దళిత-శ్రామిక జనావళి వెల్లువెత్తిన చైతన్య సాగరంలా లేచి కుల వివక్షతను నిగ్గదీసింది. నీచాతినీచమైన కులవివక్షతకు కారణమైన అగ్రవర్ణ దురహంకారాన్ని ప్రశ్నించింది. సమాన హక్కులు, సామాజిక న్యాయం కావాలంటూ వీరసింహంలా గర్జన చేసింది.

### వాడవాడలా మానవహారాలు

#### సహపంక్తి భోజనాలు

కుల వివక్షతా వ్యతిరేక పోరాట కమిటీ ఆధ్వర్యంలో రాష్ట్రంలోని వేలాది గ్రామాలలో దళితులెదుర్కొంటున్న సమస్యలపై సర్వేలు, మండల-డివిజన్-జిల్లా స్థాయి సదస్సులు జరిగిన అనంతరం నవంబర్ 2వ వారంలో పల్లెపల్లెనూ వాడవాడలా 'మానవహారాలు' నిర్మించబడ్డాయి.



ఆదిలాబాద్ లో నిర్వహించిన మానవహారం



# వ్యతిరేకంగా ఉద్యమించిన బడుగు జనం

సర్వమానవ సమానత్వాన్ని చాటిచెప్పేలా తొణికిసలాడే చైతన్యంతో నిర్మించబడిన ఈ మానవహారాల్లో రాష్ట్రవ్యాప్తంగా వేలాది జనం పాల్గొన్నారు. అలాగే సహపంక్తి భోజనాలలో కూడా.

హైదరాబాద్ లో ట్యాంక్ బండ్ విగ్రహం వద్దనున్న అమరజీవి శ్రీ బి.ఆర్.అంబేద్కర్ విగ్రహం నుండి బషీర్ బాగ్ చౌరాస్తా వరకు నవంబర్ 9న ఏర్పడిన మానవహారంలో వేలాది ప్రజలతోపాటు వివిధ పార్టీలు, ప్రజాసంఘాలకు చెందిన పలువురు నాయకులు పాల్గొన్నారు. "అంటరానితనం" సాంఘిక అసమానతలను నిర్మూలిస్తాం. కుల మతాల కుళ్ళును కడిగేస్తాం. సామాజిక న్యాయం సాధిస్తాం. సమసమాజ స్థాపనకై పయనిస్తాం" అంటూ మానవ హారంలో పాల్గొన్నవారు ముక్తకంఠంతో చేసిన "ప్రతిజ్ఞ" ప్రజలందరినీ ఆకర్షించింది. మానవ హారంలో పాల్గొన్నవారంతా "కుల వివక్షతను నిర్మూలిద్దాం" అని ముద్రించి ఉన్న క్యాప్షన్లు ధరించారు. "కుల వివక్షత పాటించవద్దు- కుల వివక్షతకు గురికావద్దు. మనుషులంతా ఒక్కటే" అనే నినాదాలతో ఆ ప్రాంతమంతా దద్దరిల్లింది.

విజయవాడ నగరంలో మహాత్మాగాంధీ రోడ్డులోని రాఘవయ్య పార్క్ నుండి బెంజిసర్కిల్ వరకు దాదాపు 4 కి.మీ. పొడవునా నవంబర్ 11న మానవహారం నిర్మించబడింది. మహాత్మాగాంధీ రోడ్డులో 'మణిహారం'లా నిలిచిన ఈ మానవహారంలో విద్యార్థులు, వివిధ వృత్తుల వారు, వ్యాపారులు, ఉద్యోగులు, కార్మిక సంఘాల నాయకులు, రాజకీయ నేతలు వేలాదిగా పాల్గొని సమైక్యతను నినదించారు. "భరతమాత బిడ్డలం. పురోగామి శక్తులం. స్వార్థపరుల సాధనకై నిలిచిన కుల వివక్షతపై అవిశ్రాంతంగా పోరాడుతాం..." అంటూ ముక్తకంఠంతో ప్రతిజ్ఞ చేశారు. నగర ప్రజలను ఈ మానవహారం ఎంతగానో ఆకర్షించింది. ఈ సందర్భంగా కుల వివక్షతను పారద్రోలాలని కోరుతూ ముద్రించిన కరపత్రాలను ప్రజలకు పంచారు.

ఖమ్మం జిల్లాలోని మధిర పట్టణంలో నవంబర్ 9న వేలాది మందితో పెద్దఎత్తున మానవహారాన్ని నిర్మించారు. సుమారు గంటకుపైగా సాగిన ఈ కార్యక్రమంలో వివిధ వర్గాలకు చెందిన ప్రజలు, వ్యాపారులు, ఉద్యోగులతోపాటు పట్టణంలోని అన్ని ప్రైవేట్-ప్రభుత్వ పాఠశాలలకు చెందిన విద్యార్థులు, ఉపాధ్యాయులు కూడా పెద్దఎత్తున పాల్గొన్నారు. ఇల్లెందుల పట్టణంలో 1000 మందితోనూ, జిల్లా కేంద్రమైన ఖమ్మంలో 1000 మందితోనూ పెద్ద ఎత్తున మానవహారాలు నిర్మించబడ్డాయి. ఈ సందర్భంగా, ఇల్లెందుల పట్టణంలో ప్రదర్శన కూడా జరిగింది. జిల్లాలోని భద్రాచలం తదితర ప్రాంతాలలోను, వందలాది గ్రామాలలోను మానవహారాలు నిర్మించబడ్డాయి.

వరంగల్ లో హెడ్ పోస్టాఫీస్ నుండి వరంగల్ చౌరాస్తా వరకు 1000 మందితో మానవహారం నిర్మించారు. నవంబర్ 9న జరిగిన ఈ కార్యక్రమంలో వివిధ కులాలకు, వృత్తులకు చెందినవారు, విద్యార్థులు, కార్మికులు పెద్దఎత్తున పాల్గొన్నారు. యునైటెడ్ వర్కర్స్ యూనియన్ ఆధ్వర్యంలో బట్టల బజారులో జరిగిన ఇంకో మానవహారంలో 200 మంది పాల్గొన్నారు. వరంగల్ జిల్లా కరీమాబాద్ లో 1000 మందితో



మానవహారం నిర్మించారు. మహిళా సంఘం, అంబేద్కర్ సంఘం, ఇతర స్వచ్ఛంద సంస్థల నుండి పెద్ద ఎత్తున కార్యకర్తలు పాల్గొన్నారు. జిల్లాలోని మహబూబాబాద్, కురవి, లింగాల ఘనపురం, రఘునాథపల్లి తదితర ప్రాంతాలలో దిగ్విజయంగా మానవహారాలను నిర్మించారు.

నల్గొండలోని క్లాక్ టవర్ లో వందలాది మందితో మానవహారం నిర్మించారు. కుల వివక్షతకు వ్యతిరేకంగా పెద్దఎత్తున నినాదాలు చేశారు. అరగంటకు పైగా సాగిన ఈ ఉత్తేజకరమైన మానవహారం పట్టణ ప్రజలను, ప్రయాణీకులను విశేషంగా ఆకర్షించింది. ఇది సమయంలో ఒక రాజకీయ పార్టీల వారు నిర్వహించిన ఒకాదా ప్రదర్శన దీని ముందు వెలవెలబోయింది. జిల్లాలోని వలిగొండ్, చిమ్మిగిరి, రామన్నపేట, నార్కట్ పల్లి, నేరేడుచర్ల, నకిరేకల్, కోదాడ, ధువ్వగిరి, సూర్యాపేట, యాదగిరిగుట్ట, కట్టంగూరు, దామరచర్ల, వేములపల్లి, సంస్థాన్ నారాయణపురం, చండూరు, హాలియా, చిన్నిగిల్లు తదితర కేంద్రాలలో కూడా పెద్దఎత్తున మానవహారాలు నిర్మించారు. నేరేడుచర్లలోని ప్రధాన రహదారిపై నిర్మించిన మానవహారంలో 2000 మంది పాల్గొన్నారు. "కుల వివక్షతను వ్యతిరేకించండి" "కులం చెప్పు మతం వద్దు - సమతే మన సరిహద్దు" అంటూ పెద్దపెట్టున నినదించారు. వేములపల్లిలో నిర్మించిన మానవహారంలో 1500 మంది, దామరచర్లలో 400 మంది, మిగతా కేంద్రాలలో కూడా వందలాది మంది మానవహారాల్లో పాల్గొన్నారు. అనేక మండలాల్లోని అసంఖ్యాక గ్రామాలలో కూడా మానవహారాలు నిర్మించారు.

మెదక్ జిల్లా కేంద్రమైన సంగారెడ్డి, జిల్లాలోని ఇతర ముఖ్య ప్రాంతాలైన సదాశివపేట, జహీరాబాద్, జోగిపేట, మెదక్, రామాయపేట, నర్సాపూర్, పుల్కూర్, పటాన్ చెరు తదితర ప్రాంతాలలో నిర్మించిన మానవహారాల్లో ప్రజలు ఎంతో ఉత్సాహంగా పాల్గొన్నారు. ముం దిగ్విజయ వ్యతిరేకంగా పెద్దఎత్తున నినాదాలు చేశారు.

కృష్ణాజిల్లాలోని ఉయ్యూరులో వందలాది మందితో మానవహారం నిర్మించారు. ఈ సందర్భంగా బహిరంగ సభ కూడా జరగటం విశేషం. గాంధీసెంటర్ లో జరిగిన మానవహారం, సహపంక్తి భోజనాలకు అన్ని వర్గాలకూ చెందిన 300 మంది ప్రజలు పాల్గొన్నారు. గుంటూరు జిల్లా కేంద్రమైన గుంటూరులో స్థానిక కూరగాయల మార్కెట్ సెంటర్ లో బహిరంగసభ, మానవహారం నిర్వహించారు. సత్తెనపల్లి, మాచర్ల తదితర ప్రాంతాలలో జరిగిన మానవహారాల్లో కూడా పెద్దఎత్తున ప్రజలు పాల్గొన్నారు.



ప్రకాశం జిల్లా మార్కాపురం పట్టణంలో జరిగిన మానవహారంలో మహిళలు, విద్యార్థులు, యువకులు పెద్దఎత్తున పాల్గొన్నారు. జిల్లాలోని పామూరులో జరిగిన మానవహారం (కందుకూరు రోడ్డు జంక్షన్లో) ప్రత్యేకంగా చెప్పుకోదగ్గది. పామూరులో కురుస్తున్న భారీ వర్షాన్ని సైతం లెక్కచేయక 50 మంది మహిళలతో సహా 300 మంది ప్రజలు మానవహారంలో పాల్గొన్నారు. జిల్లాలోని పలు పట్టణాల్లోనూ, మండల కేంద్రాలలోనూ, వందలాది గ్రామాలలోనూ, మానవహారాలు నిర్మించారు. టంగుటూరు పట్టణంలో జరిగిన మానవహారానికి చుట్టుపక్కల 10-15 గ్రామాల నుండి కార్యకర్తలు పాల్గొన్నారు. కుల వివక్షత, అంటరానితనాలకు వ్యతిరేకంగా నెల్లూరులోని సుందరయ్య విగ్రహం నుండి అంబేద్కర్ విగ్రహం వరకు వేలాది మందితో మానవహారం నిర్మించారు. ఈ సందర్భంగా, దళితులపై చేసే దాడులను అరికట్టాలని పట్టణం దద్దరిల్లేలా నినాదాలు చేశారు. జిల్లాలోని సూళ్లూరుపేట కోవూరు, తదితర అనేక ప్రాంతాలలో మానవహారాలు జయప్రదంగా నిర్మించబడ్డాయి.

విజయనగరంలోని కోట జంక్షన్ వద్ద సి.పి.ఎం. ఆధ్వర్యంలో ప్రజలు, కార్మికులు మానవహారం నిర్మించారు. విశాఖలో నిర్మించిన మానవహారంలో వివిధ పరిశ్రమల్లో పనిచేసే కార్మికులతో పాటు, మహిళలు, అభ్యుదయ వాదులు, అగ్రకులాల వారితో సహా పెద్ద సంఖ్యలో విద్యార్థులు పాల్గొన్నారు. కుల వివక్షతను నిరసిస్తూ ప్రజానాట్యమండలి కళాకారులు పాడిన పాటలు నగర ప్రజలను ఆలోచింపజేశాయి. శ్రీకాకుళం, కర్నూలు, కడప, అనంతపురం, చిత్తూరు, నిజామాబాద్, ఉభయగోదావరి జిల్లాల్లో కూడా వందలాది ప్రాంతాలలో మానవహారాలను, సహపంక్తి భోజనాలను నిర్వహించారు. రాష్ట్రవ్యాప్తంగా మొత్తంగా వేలాది మంది ఈ కార్యక్రమాలలో పాల్గొన్నారు.

## జిల్లా కలెక్టరేట్ల దిగ్బంధనం

గాలికి నీటికి భూమికి లేని కులం మనుషులకెందుకని ప్రశ్నిస్తూ, సమాజంలో అత్యంత అమానుషంగా కొనసాగుతున్న కుల వివక్షతను నిర్మూలించాలని డిమాండ్ చేస్తూ, తాడిత-పీడిత-దళిత ప్రజానీకం వేలాదిగా తరలివచ్చి నవంబర్ 16వ తేదీన రాష్ట్రంలోని అన్ని కలెక్టర్ కార్యాలయాలను ముట్టడించారు. అంటరానితనం, కుల వివక్షతలకు బలౌతున్న ఈ బడుగుజీవులు తమకు సామాజిక న్యాయం, సమానత్వం కల్పించాలని కోరుతూ కలెక్టర్లకు వినతి పత్రాలు అందించారు. "తరతరాల అణిచివేత, కులపీడన ఇంకానా ఇకపై సాగవు" అంటూ ఎలుగెత్తి నినాదాలు చేశారు.

సమాన హక్కుల్ని, సామాజిక న్యాయాన్ని కోరుతూ చిత్తూరు కలెక్టరేట్ వద్ద జరిగిన ధర్నాలో 6వేల మంది ప్రజలు పాల్గొన్నారు. ఖమ్మం జిల్లా కలెక్టరేట్ ముందు జరిగిన ధర్నాలో జిల్లాలో వివిధ ప్రాంతాల నుండి వచ్చిన వేలాది దళితులు, గిరిజనులు, ఇతర వెనుకబడిన తరగతులవారు పాల్గొన్నారు. కాకినాడ కలెక్టర్ కార్యాలయం ముందు జరిగిన ధర్నాలో 30 మండలాల నుండి వచ్చిన వందలాది మంది పాల్గొన్నారు. గుంటూరు కలెక్టరేట్ వద్ద జరిగిన ధర్నాలో 2 వేల మందికి పైగా పాల్గొన్నారు. నెల్లూరు, ప్రకాశం జిల్లా కలెక్టరేట్ల వద్ద జరిగిన ధర్నాల్లో కూడా వందలాది మంది పాల్గొని సమానహక్కుల కోసం పెద్దపెట్టున నినదించారు. వరంగల్ జిల్లా కలెక్టర్ కార్యాలయం ముందు వందలాది మందితో ధర్నా జరిగింది. ఖమ్మం కలెక్టరేట్ ముందు జరిగిన ధర్నాలో వివిధ ప్రాంతాల నుండి వచ్చిన 3 వేల మంది ప్రజలు పాల్గొన్నారు. మహబూబ్ నగర్ కలెక్టరేట్ వద్ద 1500 మందితో ధర్నా జరిగింది. సంగారెడ్డిలోని మెదక్ జిల్లా కలెక్టరేట్ వద్ద కడప, కర్నూలు, నల్గొండ, రంగారెడ్డి తదితర జిల్లాల కలెక్టరేట్ల ముందు జరిగిన ధర్నాలలో వేలాది మంది పాల్గొని సామాజిక న్యాయం కోసం గర్జించారు.

## కార్మికుల సంక్షేమం, ఆర్టీసి పరిరక్షణకై నిరంతరం పోరాడుతున్న ఎస్.డబ్ల్యు.ఎఫ్.

(కవర్ పేజీ తరువాయి)

మూడవది: ఆర్టీసీ బస్సుల సమయపాలన, జనసామర్థ్యంగల రూట్లలో బస్సులను తిప్పడంలో సరైన షెడ్యూల్స్ రూపొందించకపోవడం, అధికార గణాలను పెంచే జోనల్ విధానం, విచ్చలవిడిగా సివిల్ ఇంజనీరింగ్ పనులు చేపట్టడం ఆర్టీసీ ఆదాయాలను దిగజారుస్తున్నాయి. అయితే రాష్ట్ర ప్రభుత్వం పైన చెప్పిన కారణాలను మరుగుపరుస్తూ నష్టాలకు కారణం సిబ్బంది సంఖ్య అని ప్రచారం చేస్తూ మార్చి 99 నాటికి ఆ సంఖ్యను తగ్గించాలని ఆదేశించింది.

అందుకుగాను తీవ్రమైన చర్యలను ఆర్టీసీ యాజమాన్యం ప్రతిపాదించింది. ఆర్టీసీ పనులను కాంట్రాక్టు ఇవ్వడం ద్వారా, కంప్యూటర్లను ప్రవేశపెట్టడం ద్వారా టిక్కెట్టు ఇష్యూయింగ్ మిషన్లు ప్రవేశపెట్టడం ద్వారా ఆర్టీసీని కృంగదీయడానికి వధకాలు రూపొందించింది.

వీటిని ఎదుర్కోవడానికి కార్మికవర్గం ఐక్యం కావాలి. అందుకుగాను ఒక విశాల ఐక్యవేదిక నిర్మాణం అవసరం. కాని ఆర్టీసీలోని పాత సంఘాలు ఈ ప్రమాదాన్ని గుర్తించకుండా ఒకరిని ఒకరు శత్రువులుగా భావించి కార్మికులలో అనైక్యత పెంచారు. 1997లో 12 రోజులు ఒంటెత్తుగా సమ్మెను చేసి సమస్యలను పరిష్కరించకుండా ఒక సంఘం లొంగిపోయింది. ఈ అనుభవాన్ని పరిగణలోనికి తీసుకొనని వేరొక సంఘం 1998లో 14 రోజులు ఒంటరిగా సమ్మెచేసి బేషరుతుగా యాజమాన్యానికి తలవొగ్గింది. ఈ ఇరుసంఘాలు ఒకరిసమ్మెను మరొకరు విచ్ఛిన్నం చేయటానికి డబుల్, త్రిబుల్ డ్యూటీలు చేశారు. కాని ఆర్టీసీ స్టాఫ్ అండ్ వర్కర్స్ ఫెడరేషన్ ఈ సమ్మెలపట్ల సానుకూలవైఖరిని అవలంబించింది.

కార్మికులలో ఐక్యతను పెంచే వైఖరిని ఫెడరేషన్ తీసుకొంది. జేబులు కొట్టే పెన్షన్ స్కీమ్ను వ్యతిరేకించిన ఏకైక సంఘం, ఆర్టీసీకి రానున్న ప్రైవేటీకరణ ప్రమాదాన్ని ముందుగా గుర్తించి ఇతర సంఘాలను ఒక వేదికపైకి తీసుకురావటానికి కృషి చేసిన సంఘం ఫెడరేషన్ మాత్రమే. కండక్టర్లు, డ్రైవర్లు, మెకానిక్స్ సిబ్బంది నిత్యం ఎదుర్కొనే సమస్యలను పరిష్కరించుకోవటానికి క్యాటగిరీ క్లాసులు నిర్వహిస్తున్న ఏకైక సంఘం కూడా ఫెడరేషనే.

గత 16 సంవత్సరాలుగా గుర్తింపు సంఘాలు చేసిన తప్పుడు అగ్రిమెంట్లను, అగ్రిమెంట్లలోని లోపాలను ఎత్తిచూపి కార్మికులను చైతన్య పర్చింది ఫెడరేషన్.

కార్మికులపై పనిభారం పెనుభారంగా మారనున్న ఈ తరుణంలో, ఆర్టీసీ సంస్థకు ముప్పు ఏర్పడిన నేటి పరిస్థితులలో కార్మికవర్గాన్ని ఐక్యపర్చగల సంఘంగా ఫెడరేషన్ను బలోపేతం చేసి, వెరిఫికేషన్ ఎన్నికలలో గుర్తింపు సంఘంగా విజయం చేకూర్చి ఆర్టీసీని రక్షించుకోవడానికి నడుం బిగించాలి.

- పి.ఎన్.మూర్తి

రాష్ట్ర కోశాధికారి

ఆర్టీసీ స్టాఫ్ అండ్ వర్కర్స్ ఫెడరేషన్



# ఎన్.డబ్ల్యు.ఎఫ్. ఆధ్వర్యంలో సామూహిక నిరాహారదీక్షలు

## తిరుపతి

ఆంధ్రప్రదేశ్ రాష్ట్ర రోడ్డు రవాణా సంస్థ స్టాఫ్ అండ్ వర్కర్స్ పెడరేషన్ రాష్ట్ర కమిటీ పిలుపులో భాగంగా తమ హక్కుల సాధనకై తిరుపతి రీజిన్ ల్ మేనేజర్ కార్యాలయం ముందు 9.11.98న ఆర్టీసీ వర్కర్లు సామూహిక నిరాహార దీక్షలు జరిపారు. పెంచిన వృత్తిపన్ను తీసేయాలని, డి.ఎ. వెంటనే చెల్లించాలని, రాష్ట్ర ప్రభుత్వం తన ప్రైవేటీకరణ విధానాలను మానుకోవాలని, కార్మిక వ్యతిరేక విధానాలు వీడాలని, అద్దె బస్సులను అరికట్టాలని తదితర ముఖ్యమైన డిమాండ్లతో ఆర్టీసీ కార్మికులు రాష్ట్రవ్యాప్తంగా చేస్తున్న ఆందోళనలో భాగంగా ఈ నిరాహార దీక్షలు జరిగాయి.

## విజయనగరం

విజయనగరం ఆర్టీసీ డిపో వద్ద 9.11.98న సామూహిక నిరాహారదీక్షలు జరిపారు. శ్రీయుతులు ఎ.చంద్రయ్య, జె.రామారావు, వి.రాములు, జి.ఎస్.కె.వర్మ, ఆర్.వి.నాయుడు తదితరులు ఈ కార్యక్రమంలో పాల్గొన్నారు.

## ఒంగోలు

ప్రకాశం జిల్లా ఒంగోల్ లో 22.10.98న తమ హక్కుల సాధనకై ఆర్టీసీ వర్కర్లు ధర్నా చేశారు. ఎన్.డబ్ల్యు.ఎఫ్. ఒంగోలు డిపో కమిటీ ఆధ్వర్యంలో జరిగిన ఈ ధర్నా విజయవంతమయింది. ఈ సందర్భంగా జరిగిన సభకు డిపో కార్యదర్శి శ్రీ కె.నాగేశ్వరరావు అధ్యక్షత వహించారు. జిల్లాలోని మార్కాపురం తదితర డిపోల వద్ద కూడా ధర్నాలు జరిగాయి.

## నెల్లూరు

హక్కుల సాధనకై రాష్ట్ర కమిటీ

పిలుపుమేరకు నెల్లూరు రీజియన్ లోని అన్ని డిపోలలోనూ 16.10.98న ఆర్టీసీ కార్మికులు ధర్నాలు జరిపారు. ఈ ధర్నాలు విజయవంతం కావడమేగాక కార్మికులలో మంచి స్పందన లభించింది. ధర్నాకి ముందు విస్తృతంగా కరపత్రాలు పంచి, వాల్ పోస్టర్లు ముద్రించి కార్మికులలో ప్రచారం చేశారు.

## ఖమ్మం

రాష్ట్ర కమిటీ పిలుపులో భాగంగా హక్కుల సాధనకై ఖమ్మం ఆర్టీసీ రీజిన్ ల్ మేనేజర్ కార్యాలయం ముందు నవంబర్ 9న సామూహిక నిరాహార దీక్షలు జరిగాయి. ఈ సందర్భంగా రీజిన్ ల్ మేనేజర్ కార్యాలయం వరకు కార్మికులు ప్రదర్శన జరిపి, డిమాండ్లతో కూడిన వినతిపత్రాన్ని ఆర్.ఎం.కి అందించారు. అనంతరం బస్సు డిపో వద్ద ఎన్.డబ్ల్యు.ఎఫ్. రీజిన్ ల్ అధ్యక్షులు శ్రీ కె.వెంకటేశ్వర్లు అధ్యక్షతన సభ జరిగింది.

## హైదరాబాద్

'ఆర్టీసీ స్టాఫ్ అండ్ వర్కర్స్ పెడరేషన్ ఆధ్వర్యంలో హైదరాబాద్ లోని ఆర్టీసీ ఎం.డి. కార్యాలయం ముందు 9.11.98న నిరాహార దీక్షలు జరిగాయి. యూనియన్ రాష్ట్ర అధ్యక్షులు శ్రీ ఎం.ఎన్. రెడ్డి ఈ దీక్షా శిబిరాన్ని ప్రారంభించారు.

## విజయవాడ

విజయవాడలోని పాత బస్ స్టాండ్ ఆవరణలో వివిధ డిపోల నుండి వచ్చిన ఆర్టీసీ కార్మికులు నవంబర్ 9న పెద్ద ఎత్తున పాల్గొని నిరాహార దీక్షలు జరిపారు. విశాఖపట్నం, గుంటూరు తదితర జిల్లాలలో కూడా పెద్ద ఎత్తున నిరాహార దీక్షలు జరిగాయి.

## సి.ఐ.టి.యు.కి అనుబంధంగా

## పాప్టికాహార సంస్థ వర్కర్స్ యూనియన్

కార్మికుల సంక్షేమానికై సి.ఐ.టి.యు. నిరంతరంగా చేస్తున్న పోరాటాలకు ఆకర్షించబడిన ఖమ్మంలోని "పాప్టికాహార సంస్థ" కార్మికులు సి.ఐ.టి.యు. కి అనుబంధంగా యూనియన్ ఏర్పాటు చేసుకున్నారు. ఖమ్మం జిల్లా మున్సిపల్ వర్కర్స్ యూనియన్ (సి.ఐ.టి.యు) నాయకుల సమక్షంలో జనరల్ డిమాండ్ సమావేశం జరుపుకొని, సి.ఐ.టి.యు.కి అనుబంధంగా "ఖమ్మం జిల్లా పాప్టికాహార సంస్థ వర్కర్స్ యూనియన్" ను ఏర్పాటు చేసుకున్నారు. అక్టోబర్ 27న తేదీన 11 మంది సభ్యులతో యూనియన్ కొత్త కమిటీ రూపొందింది. గౌరవద్యక్షులుగా కా.డి.వెంకటేశ్వర్లు, అధ్యక్షులుగా కా.రాఘవులు, కార్యదర్శిగా కా.కె.వెంకటేశ్వర్లు ఎన్నికయ్యారు.

## పోరాడి సాధించుకున్న ప్రమోషన్లు

తూర్పు గోదావరి జిల్లా గ్రామసేవకులు సి.ఐ.టి.యు. ఇచ్చిన స్ఫూర్తి, మద్దతులతో ఇటీవల కాంంలో అనేక ఆందోళనలు, పోరాటాలు చేసి ప్రమోషన్లు సాధించుకున్నారు. గ్రామసేవకుల సంఘం తూర్పుగోదావరి జిల్లా శాఖ కమిటీ ఆధ్వర్యంలో జరిగిన ఈ పోరాటాల ఫలితంగా 101 మంది అర్హులైన గ్రామ సేవకులలో 40 మందికి గ్రామసరిపాఠశాలాధికారులుగా ప్రమోషన్లు లభించాయి.

## కవిత

## ఈ దృశ్యానికి

## అంతం ఎప్పుడు?

పిచ్చిపట్టిన పాములాగా  
అవినీతి బుసలు కొడుతోంది  
ధరలు ఆకాశంలోకి ఎగిరి  
చుక్కలు తెగి రాలిపడుతున్నాయి  
కాలిపోతున్న అడవిలాగా  
దీద్రప్రజల జీవితాలు...  
సమయంలో సంగీతంలా  
వరదలూ, తుఫానులూ...

వర్గీకరణ పేరుతో ఒక వర్గం  
తన దేహాన్ని రెండు ముక్కలుగా  
చీల్చుకుంటోంది  
పాశ్చాత్య మీడియా సంస్కృతి  
భారతీయ సామాజిక విలువలను  
ఉరితాళుపై నిలబెడుతోంది  
విసిరేసిన విస్తరాకుల్లా  
ఎవరికి వారై, పనికిరాని వారై...

కాషాయరంగు విద్యుదానికి చొరబడి  
పసిపిల్లలపై  
విషం కక్కుతోంది  
దిక్కుమాలిన హైటెక్ ఆలోచనల్లు  
రాష్ట్రాన్ని  
నిండా ముంచబోతున్నాయి  
అప్పుల ఊబిలోకి దిండుతున్నాయి..

ప్రభుత్వాలు మరో పని లేనట్టుగా  
'ప్రైవేటీకరణ' జపిస్తున్నాయి  
సంపన్నులు, సామ్రాజ్యవాదులూ  
చంకలు కొట్టుకుంటూ ఎగురుతున్నారు  
అదేపనిగా ప్రజల్ని దోస్తున్నారు.  
దోపిడి ఉక్కుపాదాన చిక్కి  
కార్మికులు, కర్షకులు అలమటిస్తున్నారు  
వారి దేహాలే కాదు, బతుకులూ  
దప్పుడు



వీధుల పాలవుతున్నాయి  
ఈ దృశ్యానికి అంతం ఎప్పుడు?  
ఈ దోపిడికి ముగింపు ఎన్నడు??

ఎం.డి.నగీరాద్దీన్


ఎ.ఐ.సి.ఇ.యు.(సి.ఐ.టి.యు.) కరీంనగర్



కాల్కు నయిత్రాణ




కాల్కునాన్ని ఆపండి  
జన్మభూమిని కాపాడండి



**జన్మభూమి**



ఉద్యమ వార్తలు



## సి.ఐ.టి.యు. బలపరిచిన ప్యానెల్ ఘన విజయం

కేంద్ర ప్రభుత్వ ఆదీనంలో గల ఖమ్మం జిల్లాలోని ప్రతిష్టాత్మకమైన అశ్వాపురం హెవీ వాటర్ ప్లాంట్ లో జరిగిన గుర్తింపు యూనియన్ ఎన్నికలలో సి.ఐ.టి.యు. బలపరిచిన ప్యానెల్ ఘన విజయం సాధించింది.

మొత్తం 942 ఓట్లలో 825 పోల్ కాగా, సి.ఐ.టి.యు. బలపరిచిన ప్యానెల్ కు 442 ఓట్లు వచ్చాయి. బి.ఎం.ఎస్., టి.ఎన్.టి.యు.సి., ఎ.ఐ.టి.యు.సి.ల ఐక్య కూటమికి కేవలం 245 ఓట్లు, ఐ.ఎన్.టి.యు.సి.కి 141 ఓట్లు మాత్రమే వచ్చాయి. సి.ఐ.టి.యు. ఐ.ఎన్.టి.యు.సి. నుండి చీలివచ్చిన ఒక వర్గం కలిసి "హెవీ వాటర్ ప్లాంట్ ఎంప్లాయిస్ అసోసియేషన్" అనే బ్యానర్ కింద ఈ ఎన్నికలలో పోటీ చేసి గెలుపొందడం విశేషం. యూనియన్ అధ్యక్షులుగా శ్రీ ఎస్.వెంకటేశ్వర్లు, ఉపాధ్యక్షులుగా శ్రీ వి.చంద్రమౌళి, ప్రధాన కార్యదర్శిగా శ్రీ ఎస్.నారాయణరెడ్డి ఎన్నికయ్యారు.

## పట్టు పరిశ్రమ

### అభివృద్ధిని కోరుతూ సదస్సు

పట్టు పరిశ్రమ అభివృద్ధిని కోరుతూ అనంతపురం జిల్లా ధర్మవరంలో నవంబర్ 14వ తేదీన ఆంధ్రప్రదేశ్ చేనేత కార్మిక సంఘం అనుబంధ సంఘమైన "అనంతపట్టు చేనేత కార్మిక సంఘం" (సి.ఐ.టి.యు.) ఆధ్వర్యంలో ఒక సదస్సు జరిగింది.

చేనేత కార్మిక సంఘం రాష్ట్ర కార్యదర్శి శ్రీ కె.శాంతారావు సదస్సులో మాట్లాడుతూ చేనేత కార్మికులు నష్టపోకుండా నాణ్యత కలిగిన పట్టు ముడి సరుకులు కార్మికులకు అందేటట్లు ప్రభుత్వం చర్యలు తీసుకోవాలని, నేత కార్మికులకు రుణాలు ఇళ్ళ స్థలాలు మంజూరు చేయాలని డిమాండ్ చేశారు. ముఖ్య అతిథిగా హాజరైన పట్టు పరిశ్రమ జాళి చేనేత శాఖామంత్రి శ్రీ నిమ్మల కిష్టప్ప మాట్లాడుతూ పట్టుపరిశ్రమలో ఉన్న లోపాలను, ఇబ్బందులను ముఖ్యమంత్రి దృష్టికి తీసుకెళ్ళి సమస్యల పరిష్కారానికి కృషి చేస్తానని హామీ ఇచ్చారు. ఈ సదస్సులో ఇంకా స్థానిక శాసనసభ్యులు శ్రీ జి.వెంకటనాయుడు, స్వాతంత్ర్య సమర యోధులు శ్రీ పళ్లెం శ్రీనివాసరావు, చేనేత కార్మిక సంఘం జిల్లా కార్యదర్శి శ్రీ ఎస్.అమీర్ బాషా తదితరులు మాట్లాడారు.

## మెదక్ జిల్లాలో సి.ఐ.టి.యు.

మెదక్ జిల్లాలోని పలు ప్రాంతాలలో ఇటీవల సి.ఐ.టి.యు. ఆధ్వర్యంలో జరిగిన కార్యక్రమాలు: ఏకగ్రీవ ఎన్నిక: పటాన్ చెరు సమీపంలోని చిట్కూల్ గ్రామంలో ఉన్న పటాడి స్పిన్సింగ్ మిల్ లో ఉద్యమ యూనియన్ ఏకగ్రీవంగా ఎన్నికయింది. 400 మంది కార్మికులున్న ఈ కంపెనీలో ఖమ్మం జిల్లా కౌన్సిల్ శాసనసభా పక్ష నాయకుడైన శ్రీ పి.జనార్దన్ రెడ్డి (ఐ.ఎన్.టి.యు.సి.) ఆధిపత్యం నడిచేది. ప్రస్తుత ఎన్నికలలో కూడా ఆయన నామినేషన్ వేసినప్పటికీ ఎ.ఎల్.సి. వద్ద విల్ డ్రా కావడంతో సి.ఐ.టి.యు. ఏకగ్రీవంగా ఎన్నికయింది.

కొత్త ఒప్పదం: పటాన్ చెరులోని 'ఎక్సెల్ ఇంజనీరింగ్'లో సి.ఐ.టి.యు. ఆధ్వర్యంలో కొత్త వేతన ఒప్పందం జరిగింది.

కొత్తగా యూనియన్: హత్నూర్ లోని 'కొఠారి సుగర్స్'లో కొత్తగా సి.ఐ.టి.యు. యూనియన్ ఏర్పాటు చేశారు. ఇందులో 50 మంది కార్మికులు చేరారు.

ప్రతిఘటన: పటాన్ చెరు ఆల్మిన్ వాచ్ డివిజన్ లో వి.ఆర్.ఎస్.స్కీ.ఎస్. సి.ఐ.టి.యు. వ్యతిరేకిస్తోంది. కంపెనీని పునరుద్ధరించాలని కోరుతోంది.

సహపంక్తి భోజనాలు: పటాన్ చెరులోని 'విడియా' కార్మికులకై సి.ఐ.టి.యు. ఆధ్వర్యంలో సహపంక్తి భోజనాలు ఏర్పాటు చేశారు. కుల, మత భేదాలు పక్కనబెట్టి, కార్మికులు ఉత్సాహంగా అధిక సంఖ్యలో ఈ కార్యక్రమంలో పాల్గొన్నారు. విడియా కార్మికులు శ్రీ బి.సాయన్న, శ్రీ కె.నర్సింహులు సహాయంతో ఈ ఏర్పాటు జరిగింది.

సంతాపసభ: పటాన్ చెరులోని అగర్వాల్ రబ్బర్ ప్యాక్టరీకి చెందిన యూనియన్ నాయకుడు రామ్ నాథ్ రెడ్డి ప్రమాదంలో మరణించారు. కార్మికుల పనిపై సంగరెడ్డి వెల్చివస్తుండగా ఈ ప్రమాదం జరిగింది. ఈ కార్యకర్తల నివాళులర్పిస్తూ సి.ఐ.టి.యు. ఆధ్వర్యంలో సంతాపసభ జరిగింది.



## ఉద్యతమైన ఆంధ్రా కార్మికుల పోరాటం

హైదరాబాద్ ఉప్పల్ ప్రాంతంలోని ఆంధ్రా ఫైబర్ ప్రాడక్ట్స్ కార్మికులకు రావలసిన ఉన్న 20 నెలల జీతాలు, 3 సంవత్సరాల బోనస్ ఇప్పటివరకు ఇవ్వని కారణంగా కార్మికులు అనేక రూపాలలో ఆందోళనలు చేశారు. అయినా యాజమాన్యంగాని, ప్రభుత్వంగాని తమ సమస్యలను పట్టించుకోకపోవడంతో ఆంధ్రా 21 నుండి తమ పోరాటాన్ని ఉధృతం చేశారు.

అక్టోబర్ 21వ తేదీ నుండి కంపెనీ ఆవరణలో ఆమరణ నిరాహారదీక్షలు ప్రారంభించిన కార్మికులు మొత్తం 5 బ్యాచీల వారిని పోలీసులు అరెస్టు చేసి ఆస్పత్రిలో చేర్చించారు. అయినప్పటికీ కార్మికులు తమ దీక్ష వదలలేదు. తాజాగా నవంబర్ 14 నుండి మహిళా కార్మికులు ఆమరణ నిరాహార దీక్ష చేపట్టారు. యాజమాన్యం వైఖరిలో అప్పటికీ మార్పు రాకపోవడంతో సమస్యల పరిష్కారానికి పోరాటాన్ని మరింత ఉధృతం చేశారు. సి.ఐ.టి.యు. నిర్ణయించింది.

అందులో భాగంగా సి.ఐ.టి.యు. నగర ప్రధాన కార్యదర్శి శ్రీ జి.రాంబాబు నవంబర్ 16 నుండి ఆమరణ నిరాహార దీక్ష ప్రారంభించారు. సి.ఐ.టి.యు. రాష్ట్ర అధ్యక్షులు శ్రీ సి.వి.ఎస్. ప్రసాదరావు ఈ సందర్భంగా మాట్లాడుతూ 20 నెలలుగా జీతాలు ఇవ్వకపోవడం, మహిళా కార్మికులకు ప్రభుత్వం పాల్గొనే వేతనల కొమ్ముకాస్తూ కార్మికులను పట్టించుకోవడం లేదని, దీనిని కార్మికులంతా ప్రతిఘటించాలని ఆహ్వానించారు. దీక్షకు మార్పున్న శ్రీ రాంబాబు మాట్లాడుతూ యాజమాన్యానికి బుద్ధిచెప్పి వెంటగా పోరాటాన్ని ఉధృతం చేయాలని, అన్ని ప్యాక్టరీల కార్మికులు మద్దతుగా రావాలని కోరారు.

పోరాటంలో భాగంగా నవంబర్ 18వ తేదీన 'చలో ఆసెంబ్లీ' పేరిట నగర ఏడుల్లో ప్రజాసభ ఏర్పాడి ఈ సందర్భంగా జరిగిన సభలో కర్నూలు శాసనసభ్యులు శ్రీ ఎం.వి.గౌరవ్ మాట్లాడుతూ కేంద్ర ప్రభుత్వాల పచ్చి కార్మిక వ్యతిరేక విధానాలు అవలంబిస్తూ యాజమానులకు అనుకూలంగా వ్యవహరిస్తున్న దుయ్యబట్టారు. ఆంధ్రా కార్మికుల సమస్యలు పరిష్కరించడంలో, ప్రభుత్వం, యాజమాన్యం పోషిస్తున్న నిర్లక్ష్యాన్ని నిరసిస్తూ నవంబర్ 20న జరిగిన "ఉప్పల్ పారిశ్రామిక బండ్" జయప్రథమయింది. మహిళా కార్మికులు రెండు దళాలుగా ఏర్పడి ఉప్పల్ పారిశ్రామిక ప్రాంతంలోని కంపెనీలను మహిళా బండ్ "యాజమాన్యం మొండివైఖరి నశించాలి", "కార్మిక ఐక్యత వర్ధిల్లాలి", "సి.ఐ.టి.యు. తిండవాలి" అని నినాదాలతో ఉప్పల్ ప్రాంతం మారుమోగింది. స్థానిక గాంధీ విగ్రహం వద్ద వాదాన్ని ఉగ్రం చేస్తూ కార్మికులు రాన్సారోకో చేశారు. చుట్టూ చేరిన ఆంధ్రా కార్మికుల సమస్యపై సానుభూతిని వ్యక్తపరచారు. మహిళా నీరుగార్పాలని పోలీసులు, యాజమాన్యం చేసిన కుట్ర ఫలించలేదు.

తమ ఆందోళనను మరింత తీవ్రతరం చేయాలని కార్మికులు ఘోషించారు.



## రైస్ మిల్లు తెరిపించాలని కోరుతూ చీపురుపల్లిలో ధర్నా

విజయనగరం జిల్లా చీపురుపల్లిలో 12-10-98 నుండి అక్రమంగా లాకౌట్ చేసి ఉంచిన శ్రీ వెంకటేశ్వర రైస్ అండ్ ఆయిల్ మిల్లును వెంటనే తెరిపించాలని కోరుతూ సి.ఐ.టి.యు. ఆధ్వర్యంలో ధర్నా జరిగింది. అక్టోబర్ 27న ఎమ్మార్వో ఆఫీసు ముందు జరిగిన ఈ ధర్నాలో 100 మంది రైసు మిల్లు కార్మికులు పాల్గొన్నారు. ధర్నాకు ముందు కార్మికులు రైస్ మిల్లు నుంచి పట్టణవీధుల గుండా ర్యాలీ జరిపారు.

సి.ఐ.టి.యు. జిల్లా కోశాధికారి శ్రీ జి.రామారావు ఈ సందర్భంగా మాట్లాడుతూ యాజమాన్యం, షాపుకారులు కలిసి కార్మికుల పోరాటాన్ని నీరుగార్చాలని చూస్తున్నారని, తమకు న్యాయం జరిగే వరకు కార్మికులంతా ఐక్యంగా పోరాడాలని అన్నారు. యునైటెడ్ ప్యాక్టరీ వర్కర్స్ యూనియన్ అధ్యక్ష, కార్యదర్శులు శ్రీ విశ్వనాథరాజు, శ్రీ ఎన్.సత్యం మాట్లాడుతూ యాజమాన్యం వెంటనే మిల్లు తెరవకపోతే తమ పోరాటాన్ని ఉధృతం చేస్తామని హెచ్చరించారు.

## విద్యుత్ రంగ సంక్షోభంపై సదస్సు

యునైటెడ్ ఎలక్ట్రిసిటీ ఎంప్లాయిస్ యూనియన్ (సి.ఐ.టి.యు.) ఆధ్వర్యంలో 9.11.98న విజయనగరంలో "ప్రపంచ బ్యాంకు షరతులు - విద్యుత్ రంగం సంక్షోభం" అనే అంశంపై సదస్సు జరిగింది.

యు.ఇ.ఇ.యు. రాష్ట్ర ఉపాధ్యక్షులు శ్రీ టి.కృపావరం సదస్సులో ప్రసంగిస్తూ ప్రపంచబ్యాంకు షరతులకు లోబడి రాష్ట్ర ప్రభుత్వం చేపడుతున్న విద్యుత్ సంస్కరణల ఫలితంగా రాబోయే కాలంలో పేదలు, రైతులు, ఉద్యోగులు తీవ్రమైన కష్టాలకు గురవుతారని అన్నారు. ప్రపంచబ్యాంకు షరతుల మూలంగా కరెంటు ధరలు ప్రతి ఏడాది పెరుగుతాయని, దాని ఫలితంగా విద్యుత్ బోర్డు గల్లంతయి ప్రజలపై పెనుబారాలు పడతాయని అన్నారు. విద్యుత్ సంస్కరణలు తీసుకొస్తున్న ప్రమాదంపై రైతులను, ఉద్యోగులను, ప్రజలను చైతన్యవంతులను చేసి పెద్దఎత్తున ప్రజాపోరాటాలను నిర్మించాలని పిలుపునిచ్చారు.

## ఎన్.ఎం.యు. నుండి ఎస్.డబ్ల్యు.ఎఫ్.లోకి

విజయనగరం జిల్లా పార్వతీపురం ఆర్టీసీ డిపోకి చెందిన 12 మంది కార్మికులు 16.10.98న ఎన్.ఎం.యు. యూనియన్ ను వదిలిపెట్టి సి.ఐ.టి.యు. యూనియన్ అయిన ఎస్.డబ్ల్యు.ఎఫ్.లోకి చేరారు. ఎస్.డబ్ల్యు.ఎఫ్. రాష్ట్ర కార్యదర్శ సభ్యులు శ్రీ రెడ్డి శంకరరావు సమక్షంలో ఈ చేరిక జరిగింది.

## ఎ.పి.హైవేస్ ఆర్ అండ్ బి యూనియన్

### 7వ జిల్లా మహాసభ

నవంబరు 8వ తేదీన ఆంధ్రప్రదేశ్ హైవేస్, ఆర్ అండ్ బి ఎంప్లాయిస్ యూనియన్ (సి.ఐ.టి.యు.) విజయనగరం జిల్లా 7వ మహాసభ పార్వతీపురంలోని ఆర్ అండ్ బి బంగ్లాలో జరిగింది. జిల్లా నలుమూలల నుండి ఆయా శాఖల నుండి పెద్దఎత్తున ఉద్యోగులు పాల్గొన్నారు. ఐక్య పోరాటాలు చేయటం ద్వారానే ఉద్యోగులు, కార్మికులు తమ హక్కులను సాధించుకోవాలని మహాసభ పిలుపునిచ్చింది.

యూనియన్ రాష్ట్ర అధ్యక్షులు శ్రీ కొండగుంట వెంకటేశ్వర్లు ఈ మహాసభలో ప్రసంగిస్తూ ప్రైవేటీకరణకు వ్యతిరేకంగా 1991 నుండి సి.ఐ.టి.యు. నాయకత్వంలో పోరాటం జరుగుతోందని గుర్తుచేశారు. రాష్ట్రంలోని కార్మికులను, ఉద్యోగులను ఐక్యం చేసి పోరాట పథాన నడిపించడానికి సి.ఐ.టి.యు. ముమ్మరంగా కృషి చేస్తుందన్నారు. సి.ఐ.టి.యు. జిల్లా కమిటీ సభ్యులు శ్రీ వి.రాజగోపాల్, యుటిఎఫ్, ఇరిగేషన్, ఆర్ అండ్ బి సంఘాల నాయకులు కూడా ఈ మహాసభలో ప్రసంగించారు.

అనంతరం 16 మంది సభ్యులతో నూతన జిల్లా కమిటీని ఏకగ్రీవంగా ఎన్నుకున్నారు. గౌరవాధ్యక్షులుగా శ్రీ ఎం.కృష్ణమూర్తి, అధ్యక్షులుగా శ్రీ కోటగిరి సత్యనారాయణ, ప్రధాన కార్యదర్శిగా శ్రీ బి.సాంబశివరావు, కోశాధికారిగా శ్రీ రాధాకృష్ణ ఎన్నికయ్యారు.

## ఎస్.సి.ఇ.యు. కొత్తగూడెం బ్రాంచి 6వ మహాసభ

సి.ఐ.టి.యు. అనుబంధ సంఘమైన సింగరేణి కాలరీస్ ఎంప్లాయిస్ యూనియన్ కొత్తగూడెం బ్రాంచి 6వ మహాసభ నవంబర్ 15న కొత్తగూడెంలోని కామ్రేడ్ నంది రాములు నగర్లో (రామచంద్ర కళాశాలలో) జయప్రదంగా జరిగింది. సి.ఐ.టి.యు. జిల్లా ప్రధాన కార్యదర్శి కా.ఎం.సాయిబాబు ఈ మహాసభలను ప్రారంభించగా కామ్రేడ్స్ ఎం.రాయమల్లు, కె.పావన్, వరాల మల్లయ్య అధ్యక్షవర్గంగా వ్యవహరించారు.


6వ వేతన ఒప్పందం వెంటనే పూర్తి చేయాలని, ఇంటీరియం రిలీఫ్ ఎరియర్స్ చెల్లించాలని, పెన్షన్లో నష్టాలను సవరించాలని, రక్షణ సౌకర్యాలు మెరుగుపర్చాలని, అధిక ధరలు తగ్గించాలని, కుల మత సామరస్యం కాపాడాలని తదితర ముఖ్యమైన డిమాండ్లను కోరుతూ మహాసభ తీర్మానాలు ఆమోదించింది. అనంతరం నూతన కమిటీ ఎన్నుకోబడింది. యూనియన్ కొత్తగూడెం బ్రాంచి ఉపాధ్యక్షులుగా శ్రీ వరాల మల్లయ్య, కార్యదర్శిగా శ్రీ రమేష్ కుమార్ మక్కాడ్, సహాయ కార్యదర్శులుగా శ్రీ కె.పావన్, శ్రీ ఎం.రాయమల్లు ఎన్నికయ్యారు.

ఉ  
ద్య  
మ  
వా  
ర్త  
లు



ఈ మహాసభల సందర్భంగా యూనియన్ ప్రధాన కార్యదర్శి క్యాప్టెన్ రావు చేసిన ముగింపు ఉపన్యాసం ప్రతినిధులను ఉత్తేజపరిచింది.

జయప్రదమైన నెల్లూరు జిల్లా ట్రేడ్ యూనియన్ల ఐక్య సదస్సు




కేంద్ర, రాష్ట్ర ప్రభుత్వాల కార్మిక వ్యతిరేక విధానాలపై జరిగిన నెల్లూరు జిల్లా ట్రేడ్ యూనియన్ల ఐక్య సదస్సు జయప్రదమయింది. సి.ఐ.టి.యు. ఎ.ఐ.టి.యు.సి., ఐ.ఎన్.టి.యు.సి., ఐ.ఎఫ్.టి.యు. సంఘాల ఆధ్వర్యంలో అక్టోబర్ 24వ తేదీన నెల్లూరులో జరిగిన ఈ సదస్సుకు జిల్లా నలుమూలల నుండి సుమారు 400 మంది కార్మికులు, ఉద్యోగులు హాజరయ్యారు. ప్రభుత్వాలు అమలు చేస్తున్న నూతన ఆర్థిక పారిశ్రామిక, ప్రైవేటీకరణ విధానాలకు వ్యతిరేకంగా విశాలమైన ఐక్యపోరాటాన్ని నిర్వహించాలని సదస్సు పిలుపునిచ్చింది.

కానూరు కృష్ణయ్య (సి.ఐ.టి.యు.) కా.కె.ఆంజనేయలు (ఎ.ఐ.టి.యు.సి.), కొండయ్య (ఐ.ఎన్.టి.యు.) సదస్సుకు అధ్యక్ష వ్యవహరించారు. వీరితోపాటు వివిధ ఉద్యోగ, కార్మిక సంఘాలకు చెందిన నాయకులు సదస్సులో ప్రసంగిస్తూ ప్రభుత్వ విధానాలను దుమ్మెత్తిపోశారు. కార్మికులు ఐక్యంగా పోరాడవలసిన అవసరాన్ని నొక్కిచెప్పారు.

1. ప్రైవేటీకరణ, ఉద్యోగాల మదింపు విధానాలను ప్రభుత్వం ఉపసంహరించుకోవాలి. 2. క్యాజువల్, కాంట్రాక్ట్, ఎస్.ఎం.ఆర్. తదితర పేర్లతో ఉన్న కార్మికులందరినీ రెగ్యులరైజ్ చేయాలి. 3. రాష్ట్రంలోని అన్ని రంగాల కార్మికులకు కనీస వేతనాల చట్టం వర్తింపజేయాలి. 4. మూసివేసిన పరిశ్రమలను తెరవాలి. 5. కార్మిక శాఖలో అవినీతిని నిర్మూలించాలి. తదితర ముఖ్యమైన డిమాండ్లను సదస్సు ముక్తకంఠంతో ఆమోదించింది. ఉదయం 10 గంటలకు ప్రారంభమైన సదస్సు మధ్యాహ్నం 3 వరకు కొనసాగటం విశేషం. నెల్లూరు జిల్లా కార్మికోద్యమ చరిత్రలో ఈ ఐక్య సదస్సును ఓ కీలకమైన పుట్టంగా చెప్పవచ్చు.



వా  
ర్త  
లు



## సమ్మె చలించిపోయింది సాధించుకున్న బలిజిపేట హమాలీలు

విజయనగరం జిల్లా బలిజిపేట మండల  
మైన బలిజిపేటలోని హమాలీ కార్మికులు  
మే 10వ తేదీ నుండి 15 రోజుల పాటు  
ధిక్కంగా సమ్మె చేసి తమ డిమాండ్లు  
పొందుకున్నారు. సి.ఐ.టి.యు. అధ్యక్షుల హమాలీ  
లంతా ఐక్యంగా నిలబడి చేసిన ఈ పోరాటం  
చిట్టచివరికి బలిజిపేటలోని యూనియన్ మరియు  
మెగిట్ గోడాన్లు 15 రోజుల పాటు పూర్తిగా  
మూసిపోయాయి. అప్పటి వరకు మొండివైఖరిని  
సాధించిన యాజమాన్యం కార్మికుల పట్టుదలను  
వివరకు దిగి వచ్చింది. ఈ ఒప్పందం ప్రకారం  
మే 15వ తేదీ చేయడానికి ఇచ్చే మొత్తం రూ.65  
లక్షలు 125కు పెంచారు. లారీలో ప్రతి 10  
సంచుల నెట్టుపైన వేసే ప్రతి బ్యాగ్ కు 25 పైసలు  
అదనంగా ఇస్తారు. అలాగే ఒక గోడాన్ నుండి వేరే  
గోడాన్ కు వేసే ప్రతి బ్యాగ్ కు 50 పైసలు ఇస్తారు.  
యాజమాన్యంతో జరిగిన చర్చలలో కార్మికుల తరపున  
సి.ఐ.టి.యు. మండల అధ్యక్షులు శ్రీ నక్కన వెరికన్న,  
కార్యదర్శి శ్రీ గేదెల సత్యనారాయణ తదితరులు

## ఎన్నూరులో హమాలీల విజయం

ఖమ్మం జిల్లా ఎన్నూరులోని హమాలీ  
కార్మికులు ఇటీవల సమ్మె చేసి తమ వేతన రేట్లు  
పెంచుకున్నారు. ఈ సందర్భంగా హమాలీలకు  
శ్యాపారస్థులకు మధ్య కొత్తవేతన ఒప్పందం కుదిరింది.  
దీని ప్రకారం క్వంటాలు పత్తికి ఇచ్చే మొత్తం రూ.15  
నుండి రూ.19కి, ఎరువుల బస్తా ఒక్కొక్క దానికి 75  
పైసలు నుండి 95 పైసలకు పెంచారు.

## భవన నిర్మాణ కార్మిక సంఘం

### ద్వితీయ మహాసభ

గుంటూరు జిల్లా సత్తెనపల్లిలో 15-10-  
98న సత్తెనపల్లి డివిజన్ భవన నిర్మాణ కార్మిక  
సంఘం ద్వితీయ మహాసభ జయప్రదంగా జరిగింది.  
స్థానిక సి.ఐ.టి.యు. కార్యాలయంలో జరిగిన ఈ  
మహాసభకు శ్రీ ముసుకు కోటేశ్వరరావు అధ్యక్షత  
వహించారు.

యూనియన్ జిల్లా అధ్యక్షులు శ్రీ  
సుమంతరావు, కార్యదర్శి శ్రీ షేక్ మస్తాన్ వల,

## ఎల్.జి. పాలిమర్స్ లో హ్యాట్రిక్ సాధించిన సి.ఐ.టి.యు.

చిర్రాపల్లిలోని ఎల్.జి.పాలిమర్స్ కర్మాగారంలో 13.11.98న జరిగిన గుర్తింపు యూనియన్  
ఎన్నికలలో సి.ఐ.టి.యు. మరోసారి మన విజయం సాధించి తన సత్తా చిహ్నమిస్తుంది. తొలిరేడికల్ యూనియన్  
వారి అధ్యక్షులలో జరిగిన ఈ ఎన్నికలలో ఎల్.జి. పాలిమర్స్ వర్కర్స్ అండ్ స్టాఫ్ యూనియన్ (సి.ఐ.టి.యు.)  
వరుసగా మూడోసారి గెలుపొంది హ్యాట్రిక్ సాధించింది. గతంలో 1993, 1996 లలో జరిగిన ఎన్నికలలో కూడా  
ఇదే యూనియన్ గెలుపొందింది.

ఎల్.జి.పాలిమర్స్ లో మొత్తం కార్మికుల సంఖ్య 425 కాగా 413 ఓట్లు పోలయ్యాయి. వలయున వాటిలో  
3 ఓట్లు చెల్లలేదు. మిగతా వాటిలో సి.ఐ.టి.యు.కి 248 ఓట్లు రాగా సమీప ప్రత్యర్థి ఎ.ఐ.సి.టి.యు. కు 162 ఓట్లు  
వచ్చాయి. ఎన్నికలకు ముందు ఎ.ఐ.సి.టి.యు. బయటి రాజకీయ నాయకుల వత్తిడిలను కార్మికులపై  
చేసుకుచ్చింది. ముందు ప్రలోభానికి కూడా గురిచేయాలని చూసింది. అయినప్పటికీ కార్మికులు గత 5  
సంవత్సరాలుగా సి.ఐ.టి.యు. తమకై చేసిన కృషిని గుర్తించి ఎంతో వివేకంతో 86 ఓట్ల భార మెడారిటీతో  
సి.ఐ.టి.యు.నే గెలిపించారు. సి.ఐ.టి.యు. గత ఎన్నికలలో చేసిన వాగ్దానం ప్రకారం పబ్లిక్ సెక్టర్ టి.ఎన్  
సాధించడం కూడా ఎన్నకలపై మంచి ప్రభావాన్ని చూపించింది.

ఈ సందర్భంగా జరిగిన సభలో సి.ఐ.టి.యు. పై అపారమైన సమ్మెకంతో గుర్తింపు ఎన్నికలలో వరుసగా  
మూడోసారి ఎన్నుకున్నందుకు యూనియన్ అధ్యక్షులు శ్రీ అజయ్ శర్మ, వర్కింగ్ ప్రెసిడెంట్ శ్రీ డి. వెంకట రెడ్డి,  
ప్రధాన కార్యదర్శి శ్రీ సి. హెచ్. వి.ఆర్.టి.దాస్ మరియు అఫీసు డిరెక్టర్ కార్మికులకు తమ కృతజ్ఞతలు తెలియజేశారు.  
కార్మికులు తమ హోదాను సమ్మె ద్వారా చూపి, కార్మికుల సమస్యల పరిష్కారానికై కార్యకర్తల వ్యవస్థ  
చేస్తామని హామీ ఇచ్చారు.

సి.ఐ.టి.యు. డివిజన్ కార్యదర్శి శ్రీ గుంటూరు విజయకుమార్ తదితరులు పాల్గొని ప్రసంగించారు. అనంతరం  
శ్రీ అవ్వారు ప్రసాద్ గౌరవాధ్యక్షులుగా, శ్రీ షేక్ పెదమిరా అధ్యక్షులుగా, శ్రీ తలపుల సదానందరావు ప్రధాన  
కార్యదర్శిగా మొత్తం 15 మందితో నూతన కమిటీని ఎన్నుకున్నారు.

భవన నిర్మాణ కార్మికులు తమ డిమాండ్ల సాధనకై సమైక్యంగా పోరాడాలని మహాసభ పిలుపునిచ్చింది.

## సింగరేణి కాలరీస్ ఎంప్లాయిస్ యూనియన్ మహాసభ

అక్టోబర్ 31వ తేదీన ఖమ్మం జిల్లా ఇల్లందులో సింగరేణి కాలరీస్ ఎంప్లాయిస్ యూనియన్  
(సి.ఐ.టి.యు.) ఇల్లందు బ్రాంచి 6వ మహాసభ కా॥ సీతారామయ్య అధ్యక్షతన జయప్రదంగా జరిగింది.

సి.పి.ఐ. (ఎం) రాష్ట్ర కార్యదర్శి వర్గ సభ్యులు శ్రీ తమ్మినేని వీరభద్రం ఈ సందర్భంగా మాట్లాడుతూ  
కార్మికులు బలమైన పోరాటాలు చేయడానికి కులం ఆటంకంగా తయారైందని, కుల వివక్షత చూపుతూ వేతన  
వర్గ పోరాటాలు బలోపేతం కావని అన్నారు. సి.ఐ.టి.యు. జిల్లా ప్రధాన కార్యదర్శి శ్రీ పి.ఎస్.ఎం.బాబు,  
ఆర్గనైజింగ్ కార్యదర్శి శ్రీ రమేష్ కుమార్ మక్కర్, డివిజన్ అధ్యక్షులు శ్రీ కె.శంకర్, సి.పి.ఐ. (ఎం) కార్యదర్శి  
శ్రీ ధర్మా తదితరులు ప్రసంగిస్తూ సమస్యల పరిష్కారానికై కార్మికులు ఐక్యంగా పోరాడాలని పిలుపునిచ్చారు.

6వ జె.బి.సి.సి.సి.సి. వెంటనే పూర్తి చేయాలి. ఇంటిరియం రిలీఫ్, ఎరియర్స్ వెంటనే ఇవ్వాలి, రక్షణను  
పటిష్టపరచాలి, జె.బి.సి.సి. ప్రకారం కార్మికులకు 40% క్వార్టర్లు నిర్మించాలి, క్యాడర్ స్క్వేడ్స్ పూర్తి చేయాలి,  
అవినీతిని అరికట్టాలి, కంపెనీని ప్రైవేటీకరించే ప్రయత్నాలు మానుకోవాలి అని కోరుతూ మహాసభ తీర్మానాలు  
చేసింది. అనంతరం 35 మంది సభ్యులతో యూనియన్ బ్రాంచి కమిటీ ఎన్నుకోబడింది. ఉపాధ్యక్షులుగా శ్రీ  
పి.సీతారామయ్య, కార్యదర్శిగా శ్రీ ఎం.నర్సింహారావు ఎన్నికయ్యారు.

## విజయనగరం లేబరాఫీసు ముందు షాపు కార్మికుల ధర్మా

విజయనగరంలో రెండున్నర నెలలుగా మూసి వేసి ఉంచిన చందన బట్టల షాపును వెంటనే  
తెరవాలని, బొమ్మన బట్టల షాపులో నిష్కారణంగా పని నుంచి తీసేసిన 15 మంది కార్మికులను వెంటనే  
పనిలోకి తీసుకోవాలని కోరుతూ విజయనగరం షాప్ ఎంప్లాయిస్ యూనియన్ (సి.ఐ.టి.యు.) వర్కర్స్  
జిల్లా లేబరాఫీసు ముందు 14.10.98న ధర్మా చేశారు. ఈ ధర్మాకు వివిధ సంఘాలు మద్దతు తెలిపాయి.  
ధర్మాకు ముందు స్థానిక సి.ఐ.టి.యు. కార్యాలయం నుండి లేబరాఫీసు వరకు కార్మికులు పెద్ద ఎత్తున  
నినాదాలు చేస్తూ ప్రదర్శన జరిపారు.

సి.ఐ.టి.యు. జిల్లా కమిటీ సభ్యులు శ్రీ రెడ్డి శంకర్ రావు ధర్మా సందర్భంగా మాట్లాడుతూ  
చందన బట్టల షాపు మూసి రెండు నెలలు దాటి పోయినా లేబర్ అధికారులెవరూ కార్మికులకు న్యాయం  
జరిగేందుకు కృషి చేయలేదని, దీని ఫలితంగా 96 కుటుంబాలు రోడ్డున పడి అలమటిస్తున్నాయని  
అన్నారు. కార్మికుల సమస్యలను వెంటనే పరిష్కరించకపోతే తమ పోరాటాన్ని మరింత ఉధృతం  
చేస్తామని హెచ్చరించారు. ఎస్.డబ్ల్యు.ఎఫ్. నాయకులు శ్రీ రాములు, తోపుడుబండ సంక్షేమ సంఘ  
అధ్యక్షుడు శ్రీ ఎస్.కె.రెడ్డి తదితరులు కూడా ఈ సందర్భంగా మాట్లాడారు. అనంతరం డి.ఎల్.ఓ.కి  
మెమోరాండం అందజేశారు.



## విశాఖ జిల్లా ఆటోరిక్షా కార్మిక సంఘం మహాసభ



విశాఖపట్నం ఆటో రిక్షా కార్మిక సంఘం (సి.ఐ.టి.యు.) జిల్లా మహాసభ అక్టోబర్ 25వ తేదీన స్థానిక సాంబమూర్తి కళామందిర్లో విజయవంతంగా జరిగింది. ఈ సందర్భంగా ఆర్టీసి కాంప్లెక్స్ నుండి సభాస్థలం వరకు 200 ఆటోలతో ర్యాలీ కూడా జరిగింది. సి.ఐ.టి.యు. జిల్లా ప్రధాన కార్యదర్శి కా. సీ.హెచ్. నర్సింగరావు అధ్యక్షత వహించిన ఈ మహాసభకు జిల్లా నలుమూలల నుండి 500 మంది ఆటోరిక్షా కార్మికులు హాజరయ్యారు. విశాఖ పోలీస్ కమిషనర్ శ్రీ కె.దుర్గాప్రసాద్ ముఖ్య అతిథిగా పాల్గొని ప్రసంగించారు. ఆటో కార్మికులకు వెల్ఫేర్ ఫండ్, కోవరేటివ్ సొసైటీలను ఏర్పాటు చేయాలి, అర్హులైన కార్మికులకు ఇళ్ళ పట్టాలు, రేషన్ కార్డులు ఇవ్వాలి, పెంచిన ధర్మపాత్రీ ఇన్సూరెన్స్, డీజిల్ ధరలను తగ్గించాలి, పాడై పోయిన రోడ్లను రిపేరు చేయాలి అని కోరుతూ మహాసభ ఏకగ్రీవంగా తీర్మానించింది. అనంతరం నూతన కమిటీ ఎన్నిక జరిగింది. శ్రీ ఎం.బి.రాధాక్రిష్ణ అధ్యక్షులుగా, శ్రీ కె.సత్యనారాయణ ప్రధాన కార్యదర్శిగా, శ్రీ కె.అప్పలరాజు కోశాధికారిగా ఎన్నికయ్యారు.

ప్రసంగించారు. ఆటో కార్మికులకు వెల్ఫేర్ ఫండ్, కోవరేటివ్ సొసైటీలను ఏర్పాటు చేయాలి, అర్హులైన కార్మికులకు ఇళ్ళ పట్టాలు, రేషన్ కార్డులు ఇవ్వాలి, పెంచిన ధర్మపాత్రీ ఇన్సూరెన్స్, డీజిల్ ధరలను తగ్గించాలి, పాడై పోయిన రోడ్లను రిపేరు చేయాలి అని కోరుతూ మహాసభ ఏకగ్రీవంగా తీర్మానించింది. అనంతరం నూతన కమిటీ ఎన్నిక జరిగింది. శ్రీ ఎం.బి.రాధాక్రిష్ణ అధ్యక్షులుగా, శ్రీ కె.సత్యనారాయణ ప్రధాన కార్యదర్శిగా, శ్రీ కె.అప్పలరాజు కోశాధికారిగా ఎన్నికయ్యారు.

## సమస్యలు పరిష్కరించమని కోరుతూ గ్రామసేవకుల ధర్మా

గతంలో ప్రభుత్వం తమకు ఇచ్చిన నిర్దిష్ట హామీలను వెంటనే అమలు చేయాలని కోరుతూ అక్టోబర్ 16వ తేదీన వందలాది గ్రామ సేవకులు గుడివాడ అర్టీవో కార్యాలయం ముందు ధర్మా చేశారు. గ్రామ సేవకులతో ప్రభుత్వం చేసుకున్న ఒప్పందాన్ని వెంటనే అమలు చేయాలని కోరుతూ ఆర్టీవోకి వినతి పత్రం అందజేశారు.



ధర్మా సందర్భంగా సి.ఐ.టి.యు. జిల్లా కమిటీ సభ్యులు శ్రీ జి. రాజేంద్ర ప్రసాద్ కార్మికులనుద్దేశించి మాట్లాడుతూ ప్రభుత్వం గ్రామ సేవకులను బూటకపు వాగ్దానాలతో మభ్యపెడుతుందని, సంవత్సరంన్నర క్రితం చేసిన వాగ్దానాలలో ఒక్కటి కూడా అమలు జరపలేదని దుయ్యబట్టారు. సి.ఐ.టి.యు. నాయకులు శ్రీ ద్రోణదుల సుబ్బారావు, గుడివాడ డివిజన్ అధ్యక్షులు శ్రీ కె. ఎ. త్యాగరాజు, కార్యదర్శి శ్రీ ఆర్.సి.పి. రెడ్డి, కోజిలోని వర్కర్స్ యూనియన్, గ్రామ పంచాయితీ కార్మిక సంఘం తదితర సంఘాల నాయకులు ఈ కార్యక్రమంలో పాల్గొని ప్రసంగించారు. గ్రామ సేవకుల యూనియన్ నాయకులు శ్రీ జక్కుల శ్రీరాములు, శ్రీ కోరుమిల్లి వెంకట్రాములు ఈ కార్యక్రమానికి అధ్యక్షత వహించారు. అనంతరం జరిగిన జనరల్ బాడీ సమావేశంలో యూనియన్ డివిజన్ గౌరవాధ్యక్షులుగా శ్రీ ఆర్.సి.పి. రెడ్డిని ఏకగ్రీవంగా ఎన్నుకొన్నారు.

## అంగన్వాడీ వర్కర్ల ధర్మా

తమ సమస్యలు వెంటనే పరిష్కరించాలని కోరుతూ ఖమ్మం జిల్లా వెంకటాపురం ప్రాజెక్టు పరిధి అంగన్వాడీ కార్యకర్తలు నవంబర్ 3వ తేదీన స్థానిక ప్రాజెక్టు కార్యాలయం ముందు ధర్మా జరిపారు. ఈ ప్రాజెక్టు పరిధిలోని వెంకటాపురం, వాజేడు, చర్ల మండలాలకు చెందిన 118మంది కార్యకర్తలకు సంవత్సర కాలంగా బకాయిలు చెల్లించక ఆఫీసు చుట్టూ తిప్పించుకుంటున్నారు. ఎన్నిసార్లు తిరిగినా ఎవరూ పట్టించుకోవటం లేదు. ఈ కారణంగా కార్యకర్తలు ఆంధ్రప్రదేశ్ అంగన్ వాడీ వర్కర్స్ అండ్ హెల్పర్స్ యూనియన్ ఆధ్వర్యంలో ధర్మా జరిపి తమ ఆగ్రహాన్ని తెలియజేశారు. అధికారులు వెంటనే స్పందించి తమ బకాయిలు చెల్లించాలని కోరుతూ పి.ఓ.కు వినతి పత్రం అందజేశారు.

యూనియన్ అధ్యక్ష కార్యదర్శులు వి. అరుణకుమారి, టి.వి.కె మీనాకుమారి ఈ కార్యక్రమానికి నాయకత్వం వహించారు. ధర్మా అనంతరం జరిగిన సమావేశంలో వ్యవసాయ కార్మిక సంఘం మండల నాయకులు శ్రీ జి. సారయ్య, సి.ఐ.టి.యు అధ్యక్షులు శ్రీ కోమటి రెడ్డి తదితరులు ప్రసంగించారు.

## జయప్రదమైన శిక్షణా తరగతులు

స్టాప్ అండ్ వర్కర్స్ పెడరేషన్ ఖమ్మం రీజియన్ స్టాయి శిక్షణా తరగతులు అక్టోబర్ 27, 28 తేదీలలో మణుగూరులో జరిగాయి. జయప్రదమైన ఈ రెండు రోజుల క్లాసులకు ఆర్టీసీ వర్కర్లు పెద్ద ఎత్తున హాజరై పాల్గొన్నారు. "శాస్త్రీయ ఆలోచన", "ఆర్టీసీలో శ్రమదోపిడీ", "సంఘ నిర్మాణం - విశిష్టత" అనే అంశాలను వరసగా శ్రీ మాటూరి రామచంద్రరావు, (సి.ఐ.టి.యు. జిల్లా కార్యదర్శి), శ్రీ వి.యస్. మూర్తి (ఎస్.డబ్ల్యు.ఎస్. రాష్ట్ర కోశాధికారి), శ్రీ ఆర్. లక్ష్మయ్య (ఎస్.డబ్ల్యు. ఎస్. రాష్ట్ర ప్రధాన కార్యదర్శి) భోధించారు. సి.ఐ.టి.యు.

ఉ  
ద్య  
మ  
వా  
ర్త  
లు



జిల్లా ప్రధాన కార్యదర్శి శ్రీ యం. సాయిబా ఖమ్మం రీజియన్ కార్యదర్శి శ్రీ వి.యస్. ర తదితరులు కూడా పాల్గొన్నారు.

## గ్రామ సేవకులకు మూడు రోజుల శిక్షణా తరగతులు

తూర్పు గోదావరి జిల్లాలోని గ్రామ సేవకులకై అక్టోబర్ 11 నుండి 13 వరకు ఆంధ్రప్రదేశ్ గ్రామ సేవకుల సంఘం ఆధ్వర్యంలో జిల్లా స్థాయి శిక్షణా తరగతులు జరిగాయి. 3 రోజుల పాటు జరిగిన ఈ శిక్షణా తరగతులకు జిల్లా నలుమూలల నుండి 100 మంది గ్రామ సేవకులు హాజరయ్యారు.

"గ్రామ సేవకుల శాసనములు - సమస్యలు - పరిష్కారాలు" అన్న పాఠాన్ని యూనియన్ జిల్లా అధ్యక్షులు శ్రీ వంగేటి వీరరాఘవులు బోధించి "శాస్త్రీయ ఆలోచన - సమాజ పరిణామం" పాఠాన్ని యూనియన్ జిల్లా గౌరవాధ్యక్షులు పెద్దింశెట్టి రామకృష్ణారావు బోధించారు. సి.ఐ.టి.యు. జిల్లా ప్రధాన కార్యదర్శి శ్రీ డి. శేషుబాబ్బి "ప్రభుత్వ విధానాలు - గ్రామ సేవకుల సమస్యలు" అన్న అంశాన్ని బోధించారు. ఈ తరగతులు కార్మికులను బాగా ఆలోచింపజేశాయి. 13వ తేదీన జరిగిన ముగింపు సమావేశంలో సి.ఐ.టి.యు. మరియు గ్రామ సేవకుల సంఘం నాయకులు మాట్లాడుతూ గ్రామ సేవకులంతా ఐక్యంగా నిలబడి తమ సమస్యల పరిష్కారం కోసం మరింత గట్టిగా పోరాటాలు చేయాలని పిలుపునిచ్చారు.

## సూర్యవంశి స్పిన్నింగ్ మిల్స్

### కార్మికుల ధర్మా

నల్గొండ జిల్లా భువనగిరి సూర్యవంశి స్పిన్నింగ్ మిల్స్ యాజమా అనుసరిస్తున్న కార్మిక వ్యతిరేక విధానాలను ప్రతిఘటిస్తూ ఆ మిల్లు కార్మికులు 10-11 భువనగిరిలోని సబ్ కలెక్టర్ కార్యాలయం ముందు ధర్మా జరిపారు. ఈ ధర్మాలో 400 మందికి పైగా కార్మికులు పాల్గొన్నారు.

వేతన ఒప్పందం పరిమితి ముగిసి 1 నెలలు గడిచినప్పటికీ యాజమాన్యం కొత్త ఒప్పందం చేయడం లేదు. కార్మికులకు ఎటువంటి పాకర్వాలు లేవు. 200 మందిని పర్మనెంట్ చేయలేదు. ఈ సమస్యలపై మిల్లు కార్మికులు భువనగిరిలో ప్రదర్శన, ధర్మా జరిపి, సబ్ కలెక్టర్ కు మెమోరాండం అందజేశారు.



# కార్మికుల సంక్షేమం, ఆర్టీసీ పరిరక్షణకై

## నిరంతరం పోరాడుతున్న స్టాఫ్ అండ్ వర్కర్స్ ఫెడరేషన్

డి సెంబర్ 15న ఆర్టీసీలో గుర్తింపుకోసం యూనియన్ వెరిఫికేషన్ జరగనున్నది. వెరిఫికేషన్ సందర్భంలో సాధారణంగా పేస్కెళ్లు కీలకమైన పాత్ర వహిస్తాయి. కాని ఈసారి ఎన్నికలలో "ఆర్టీసీ పరిరక్షణ", వివిధ వర్గాల కార్మికులపై పెరుగుతున్న "పనిభారం" కీలకమైన అంశాలుగా ముందుకొచ్చాయి.

1997 వరకు కోట్ల రూపాయలు లాభాలు గడించగా 1998 నుండి ఆర్టీసీ నష్టాలలో కూరుకొనిపోతున్నదని యాజమాన్యం ప్రచారం చేస్తున్నది.

### రానున్న గుర్తింపు ఎన్నికలలో కార్మికుల కర్తవ్యం

విషయంలో అగ్రభాగంలో వుంచారు. ఇకపోతే ఆర్టీసీకి నష్టాలు రావటానికి ప్రధాన కారణాలు 3 వున్నాయి. అవి (1) విచ్చలవిడిగా పెరుగుతున్న ప్రైవేటు వాహనాల చొరబాటు (2) వాహనాల పన్నుల విధానం (3)

యాజమాన్యపు అస్తవ్యస్తమైన షెడ్యూల్లు.

ఆర్టీసీని కృంగదీయడానికి రాష్ట్ర ప్రభుత్వం పథకం ప్రకారం ప్రయత్నిస్తున్నదన్న విషయం కింది అంశాలను గమనిస్తే రూఢీ అవుతున్నది.

ఆర్టీసీ ఆదాయాలను ఏటికేటికీ గండి కొట్టేలా ప్రైవేటు బస్సుల అక్రమ చొరబాటు పెరుగుతున్నది. ఆర్టీసీ బస్టాండ్ నుండి 2 కి.మీ. పరిధిలోపల ఎటువంటి ప్రైవేటు వాహనాలు ఆపరాదనే నిబంధన వున్నా, సరాసరి ఆర్టీసీ బస్టాండ్ ఎదురుగానే ప్రైవేటు బస్సులు ఆగుతున్నా రాష్ట్ర ప్రభుత్వం ప్రేక్షకపాత్ర వహిస్తున్నది.

సిటీ, గ్రామీణ (దగ్గర) రూట్లలో జీపులు, మాక్స్ క్యాబులు మొదలగు చిన్న వాహనాలు ఆర్టీసీ రూట్లలోని ఆదాయాలను కొల్లగొడుతున్నాయి. వీటిని అరికట్టాలని పెద్దఎత్తున ఆర్టీసీ కార్మికులు "పరిరక్షణ సమితి" నాయకత్వాన ఆందోళన చేయగా, రాష్ట్ర ప్రభుత్వం దిగివచ్చి కొన్ని రోజులు "స్పెషల్ డ్రైవ్" ఏర్పాటు చేసినపుడు ఆర్టీసీ ఆదాయం రోజుకు 25 లక్షల రూపాయలు పెరిగింది. అంటే సాలీనా 100 కోట్ల రూపాయలు! ఆర్టీసీ ఆదాయానికి గండిపడటానికి రాష్ట్ర ప్రభుత్వ అసమర్థతే

కారణమన్నది స్పష్టం. ఇకపోతే రెండవ కారణం పెరుగుతున్న వాహనాల పన్నులు. కింది పట్టిక-2' చూడండి.

రాష్ట్ర ప్రభుత్వం 1995లో 2000 పైచిలుకు వాహనాలుగల సంస్థలకు వాటి స్థూల ఆదాయంలో 13 శాతం వాహనాల పన్నుగా విధిస్తూ జి.వో. విడుదల చేసి, తిరిగి అదే సంవత్సరంలో దాన్ని 15 శాతానికి పెంచింది. మన రాష్ట్రంలో

2 వేల బస్సులకు మించిన వాహనాలు గల సంస్థ ఆర్టీసీ అన్నది తెలిసినదే. అందువల్ల ప్రైవేటు వాహనాలపై పన్నులు పెరగలేదు. ఆర్టీసీపై ఈ భారం పడింది. వీటికి తోడు వివిధ వర్గాల ప్రజలకు బస్సుపాస్ రాయితీలు సాలీనా 80 కోట్లు ఆర్టీసీయే భరిస్తోంది. అందువల్ల 1998లో ఆర్టీసీకి నష్టాలు ప్రారంభమయ్యాయి.

(మిగతా 18వ పేజీలో)

### పట్టిక - 1

#### కార్మికుల సామర్థ్యం పెరుగుతున్న తీరు

	1993-94 (కి.మీ.ల్లో)	1994-95 (కి.మీ.)	1995-96 (కి.మీ.)	1996-97 (కి.మీ.)	1997-98 (కి.మీ.)
1) ఒకటైదు సగటు లైన్	117000	126000	127000	125000	127000
2) లీటరు డీజిల్ వినియోగం	5.01	4.98	4.98	5.02	5.05
3) ఉద్యోగి సగటు/ రోజుకు ఉత్పాదకత	38	38	40	40	41
4) వాహన సగటు ఉప-యోగం ఒక రోజుకు	299	302	306	303	311

ఆర్టీసీకి నిజంగా నష్టాలు వస్తున్నాయా? వస్తే, ఆర్టీసీ నష్టాలకు బాధ్యులు ఎవరు అన్న విషయం పరిశీలించాలి.

ఆర్టీసీ నష్టాలకు కారణం నిత్యం పెరుగుతున్న జీతభత్యాల ఖర్చులు అని రాష్ట్ర ప్రభుత్వం - యాజమాన్యం పదేపదే ప్రకటిస్తున్నాయి. ప్రకటనలు అటు ప్రజలను, ఇటు ఉద్యోగులను మోసగించడానికేనని వ్యక్తమవుతుంది.

ఈ నష్టాలకు కారణం మౌలిక వర్గం ఎంతమాత్రం కాదని 'పట్టిక-1' గమనిస్తే విదితమవుతుంది.

1982లో బస్సుకు సగటున 11 మంది ఉద్యోగులు వుండగా నేడు 7.5కు తగ్గారు. ఈ విధంగా ఉద్యోగుల సంఖ్య తగ్గినా, కార్మికులపై పనిభారం పెరిగినా ఆర్టీసీని దేశస్థాయిలో గత 18 సంవత్సరాలుగా ఉత్పాదకత

### పట్టిక - 2

#### వాహనాల పన్నులు

	1993-94	94-95	95-96	96-97	97-98
వాహనాల పన్నులు (కోట్ల రూ.లలో)	125	127	184	250	300
లాభాలు (కోట్ల రూ.లలో)	6.25	12.70	45.07*	6.32 (-)	49.73


\* (బస్సు చార్జీల పెరుగుదల వల్ల వచ్చిన లాభాలు)



మేములా పడిపోవటానికి

కారణం ముమ్మాటికి

దుష్ట కాంగ్రెస్ విధానాలే



మితతత్వం

అసమర్థత

కార్మిక వ్యతిరేక చర్యలు

వినాశకర ఆర్థిక విధానాలు

వ్యాపారస్తులతో కుమ్మక్క

అంతర్గత కేమలాటలు

Ph.7612474

From:

Editor

**Karmika Lokam**

C.I.T.U. Office,

N.V.B. Smaraka kendram

1-1-60/4, Musheerabad,

Hyderabad - 500020

Address

To,

---



---



---



---





మనసు ఫౌండేషన్  
పుస్తకాల పరిశీలనావట్టిక

పుస్తకం సంఖ్య	KW01A 301
పుస్తకం పేరు	కౌటలూసు
తారీఖు	24-8-2023
ముందు లెట్ట	Yes
వెనుక లెట్ట	Yes
మొత్తం పేజీలు	28
పెద్ద సైజు పేజీలు	12, 13
భాష పేజీలు	No
లేఖ పేజీలు	No
తయారు చేసినది	No
పేజీలు విడదీసినది	Mounika
స్కాన్ చేసినది	Mounika
పరిశ్ల చేసినది	Nandhu
పేజీలు సరిచూసినది	pragathi
లైండింగు చేసినది	
ప్యాకింగు చేసినది	
స్కాన్ చెయ్యబడి	
తప్పులు	No
పరిస్థితి	Good